



सब का सपना



निष्पक्ष व निडर - हिंदी दैनिक समाचार पत्र

तिगरी गंगा धाम में गंगा का जलस्तर 200.70 सेमी बढ़ा

पेज: 4

साइकोलॉजिकल ड्रामा में दिखेंगी वैदिका पिंटो, लक्ष्य के साथ

पेज: 8

वर्ष : 02

अंक : 155

बुधवार 09 सितंबर 2026

अमरोहा (उत्तर प्रदेश)

www.sabkasapna.com

पृष्ठ : 08

मूल्य: 2 रुपए

यूपी में बीजेपी का 2027 गेम प्लान: योगी की 115 सीटों पर सेंधमारी, निशाने पर सपा-कांग्रेस का गढ़

लखनऊ: अगले साल उत्तर प्रदेश में विधानसभा के चुनाव होने हैं। सियासी दृष्टिकोण से उत्तर प्रदेश देश का सबसे प्रमुख राज्य है और यह माना जाता है कि यहां जिसकी भी सरकार रहती है, उसका दिल्ली की राजनीति में भी दबदबा देखने को मिलता है। वर्तमान परिस्थितियों में देखें तो भाजपा और समाजवादी पार्टी के बीच ही मुख्य मुकाबला होता हुआ दिखाई दे रहा है। हालांकि बहुजन समाज पार्टी और आजाद समाज पार्टी (कांशीराम) को भी कम नहीं समझा जा सकता है। एक ओर मायावती के नेतृत्व वाली बसपा अपनी खोए हुए जनधारा को वापस लेने में जुटी है। तो वहीं आजाद समाज पार्टी (कांशीराम) चंद्रशेखर के नेतृत्व में दलित वोटबैंक पर नजर जमाए हुए है। समाजवादी पार्टी के अखिलेश यादव अभी भी अपने पीढ़ीए समीकरण यानी कि पिछड़ा, दलित और अल्पसंख्यकों को मजबूत करने में जुटे हुए हैं।

वडोदरा में पीएम मोदी बोले- विकसित भारत के लिए तेज कनेक्टिविटी और मैनुफैक्चरिंग जरूरी, युवाओं को AI में पारंगत बनाने पर जोर

नई दिल्ली। प्रधानमंत्री नरेंद्र मोदी ने मंगलवार को गुजरात के वडोदरा में नमो फॉर विकसित भारत कार्यक्रम को संबोधित करते हुए कहा कि विकसित भारत के लक्ष्य को हासिल करने के लिए देश में आधुनिक कनेक्टिविटी, मजबूत मैनुफैक्चरिंग, ऊर्जा क्षमता और कुशल युवाशक्ति का विस्तार जरूरी है। उन्होंने कहा कि डेडिकेटेड फ्रेट कॉरिडोर की 2,800 किलोमीटर से अधिक लंबी परियोजना का पूरा होना 21वीं सदी के भारत के लिए ऐतिहासिक उपलब्धि है। प्रधानमंत्री ने वडोदरा में स्वच्छता अभियान की सराहना करते हुए लोगों से शहर को आगे भी स्वच्छ रखने का संकल्प लेने की अपील की। 2,800 किलोमीटर का फ्रेट कॉरिडोर पूरा प्रधानमंत्री ने कहा कि विकसित भारत की यात्रा को गति देने के लिए गतिशक्ति बेहद महत्वपूर्ण है। वडोदरा में डेडिकेटेड



फ्रेट कॉरिडोर की आखिरी कड़ियां जुड़ने के साथ 2,800 किलोमीटर से अधिक लंबे कॉरिडोर का काम पूरा हो गया है। उन्होंने कहा कि यह 21वीं सदी के भारत के लिए एक ऐतिहासिक कार्य है। 2014 से पहले फाइलों में अटका था प्रोजेक्ट पीएम नरेंद्र मोदी ने कहा कि डेडिकेटेड फ्रेट कॉरिडोर पर 2004 में विचार शुरू हुआ था और 2006 में इसके लिए

विशेष कंपनी बनाई गई थी, लेकिन 2014 तक काम की गति बेहद धीमी रही। उन्होंने कहा कि सात-आठ साल में एक किलोमीटर फ्रेट कॉरिडोर का काम भी पूरा नहीं हो पाया था। प्रधानमंत्री ने कहा कि 2014 के बाद सरकार ने इस परियोजना को गति दी और आज 2,800 किलोमीटर से अधिक का कॉरिडोर पूरा करके दिखाया गया है।

रोज चल रही हैं 430 से अधिक मालगाड़ियां पीएम मोदी ने कहा कि पूर्वी और पश्चिमी डेडिकेटेड फ्रेट कॉरिडोर अब देश के व्यापार और कारोबार का महत्वपूर्ण आधार बन रहे हैं। दोनों कॉरिडोर पर रोजाना 430 से अधिक मालगाड़ियां चल रही हैं। पहले मालगाड़ी को 100 किलोमीटर की दूरी तय करने में करीब साढ़े छह घंटे लगते थे,

उन्होंने कहा कि अकका उपयोग केवल आईटी क्षेत्र तक.....

प्रधानमंत्री ने कहा कि भारत के युवाओं के लिए अकको समझना और उसका इस्तेमाल करना जरूरी है। उन्होंने कहा कि AI का उपयोग केवल आईटी क्षेत्र तक सीमित नहीं है। इसका इस्तेमाल खेती के लिए

जबकि अब यह दूरी आधे से भी कम समय में तय हो रही है। 30 घंटे की दूरी 10-12 घंटे में प्रधानमंत्री ने कहा कि जिस दूरी पर ट्रक से सामान पहुंचाने में सामान्य तौर पर करीब 30 घंटे लगते हैं, वही दूरी डेडिकेटेड फ्रेट कॉरिडोर के जरिए 10-12 घंटे में पूरी हो सकती है। इससे ईंधन की बचत, माल ढुलाई की लागत में कमी और समय की बचत के साथ पर्यावरण को भी फायदा हो रहा है। किसानों की उपज को बड़े बाजारों तक पहुंचने में मदद पीएम मोदी ने कहा कि फ्रेट कॉरिडोर से पूर्वी और पश्चिमी भारत के किसानों की उपज तेजी से बड़े

बाजारों तक पहुंच रही है। फूल, सब्जियां और फल जैसी जल्दी खराब होने वाली कृषि उपज को कम समय में मंडियों और उपभोक्ताओं तक पहुंचाने का रास्ता तैयार हुआ है। इससे किसानों को आर्थिक लाभ मिल रहा है। डबल स्टैक कंटेनर से 250 ट्रकों के बराबर माल प्रधानमंत्री ने मुंबई के जेएनपीटी पोर्ट से वडोदरा तक डबल स्टैक कंटेनर मालगाड़ी के संचालन का उल्लेख किया। उन्होंने कहा कि एक मालगाड़ी में ऊपर-नीचे कंटेनर लगाकर एक बार में 250 से अधिक ट्रकों के बराबर माल मुंबई से वडोदरा पहुंचाया गया। उन्होंने कहा कि इससे बड़े पैमाने पर

सामान तेजी से देश के एक हिस्से से दूसरे हिस्से तक पहुंचाने की क्षमता बढ़ेगी। आदिवासी क्षेत्रों तक पहुंच रही रेल पीएम नरेंद्र मोदी ने कहा कि फ्रेट कॉरिडोर के साथ देश के उन इलाकों तक भी रेल संपर्क पहुंच रहा है, जहां दशकों तक रेल नहीं पहुंची थी। गुजरात, मध्य प्रदेश और महाराष्ट्र के आदिवासी क्षेत्रों को भी रेल नेटवर्क से जोड़ा जा रहा है। उन्होंने कहा कि आदिवासी क्षेत्रों में ट्रेनों शुरू हो रही हैं। वडोदरा, छोटा उदयपुर और अलीराजपुर के लोगों को भी नई ट्रेनों से सुविधा मिलेगी। इंफ्रास्ट्रक्चर से बनते हैं

'राजनीति का समय नहीं है', मणिपुर के संगीतकार की हत्या मामले में रिजिजू का राहुल पर पलटवार

नई दिल्ली। केंद्रीय मंत्री किरन रिजिजू ने मंगलवार को दिल्ली में मणिपुर के संगीतकार सी. विक्रम सिंह की हत्या के मामले का राजनीतिकरण करने के लिए लोकसभा में विपक्ष के नेता राहुल गांधी की आलोचना की। पत्रकारों से बात करते हुए रिजिजू ने कहा कि राहुल को इस मामले में बीजेपी को नहीं घसीटना चाहिए। उन्होंने कहा कि जब भी नॉर्थ-ईस्ट के लोगों से जुड़ी कोई घटना होती है, तो दिल्ली पुलिस तुरंत कार्रवाई करती है। यह राजनीति का समय नहीं: रिजिजू रिजिजू ने कहा, 'यह राजनीति का समय नहीं है। मैं हमेशा पृष्ठता रहता हूं कि राहुल गांधी इसमें बीजेपी को क्यों लाते हैं? जब कोई घटना होती है तो ध्यान तुरंत कार्रवाई पर होना



चाहिए। यह राजनीति का मामला नहीं है।' उन्होंने आगे कहा, 'दिल्ली पुलिस के तहत बना नॉर्थ-ईस्ट स्पेशल पुलिस सेल लगातार संपर्क में रहता है और किसी भी घटना की स्थिति में तुरंत कार्रवाई करता है। हालात अब पहले जैसे नहीं रहे, हमने तेजी से कदम उठाने के लिए एक सिस्टम बनाया है। इसलिए, जब

बी दिल्ली में नॉर्थ-ईस्ट के लोगों से जुड़ी कोई घटना होती है, तो तुरंत कार्रवाई की जाती है।' यह बयान राहुल गांधी द्वारा मणिपुरी संगीतकार चोंगथम विक्रम सिंह की मौत की निंदा करने के बाद आया है। सिंह पर कथित तौर पर कुछ लोगों के समूह ने हमला किया था। राहुल गांधी ने क्या कहा? राहुल ने केंद्रीय

गृह मंत्री अमित शाह और दिल्ली पुलिस से सवाल किया था कि वे दिल्ली में नॉर्थ-ईस्ट के लोगों के खिलाफ बढ़ती अराजकता को रोकने के लिए क्या कर रहे हैं। कांग्रेस नेता ने कहा, 'मणिपुर के मशहूर म्यूजिशियन चोंगथम विक्रम सिंह अपने घर के बाहर हो रहे शोर को कम करने के लिए कुछ लोगों से कहने नीचे गए थे। इसके लिए उन्हें पीट-पीटकर मार डाला गया। एक पिता की हत्या उसके अपने ही घर के बाहर, उसके ही देश की राजधानी में कर दी गई। ऐसी कोई घटनाओं के बाद, आज दिल्ली में रहने वाला हर नॉर्थ-ईस्ट का परिवार यहीं सवाल पूछ रहा है - क्या हम यहाँ सुरक्षित हैं?"

तमिलनाडु विधानसभा में बॉडी-शेमिंग विवाद: सीएम विजय बोले- इशारा अनायास था, मकसद किसी को ठेस पहुंचाना नहीं

नई दिल्ली: तमिलनाडु के मुख्यमंत्री विजय ने मंगलवार को विधानसभा में किए गए अपने उस वायरल इशारे पर सफाई दी, जिसे डीएमके प्रमुख एम.के. स्टालिन के टूटे हुए जबड़े का मजाक उड़ाने के तौर पर देखा गया था। उन्होंने कहा कि यह इशारा अचानक हुआ था और इसका मकसद किसी को दुख पहुंचाना नहीं था। विधानसभा में विपक्षी पार्टी के खिलाफ एक तीखे भाषण के दौरान, विजय ने अपने जबड़े को छूने वाला जो इशारा किया था, उसके लिए उनकी आलोचना हुई। इस इशारे के स्टालिन के शारीरिक रूप-रंग का मजाक उड़ाने के तौर पर देखा गया था। मुख्यमंत्री पर डीएमके प्रमुख का बॉडी-शेमिंग का आरोप लगा था। विजय ने एक्स पर लिखा कि मैं यह साफ करना चाहता हूँ कि 7 सितंबर



2026 को विधानसभा में पुलिस विभाग के लिए अनुदान की मांगों पर जबाब देते समय अनजाने में जो बा-डी लैंग्वेज दिखी, वह पूरी तरह से स्वाभाविक थी और उसका कोई छिपा हुआ मकसद नहीं था। इसलिए, मैं ईमानदारी से अनुरोध करता हूँ कि इसे किसी को व्यक्तिगत रूप से चोट पहुंचाने या नाराज करने की कोशिश के तौर पर न देखा जाए। यह बात

तब सामने आई जब सीपीआई(एम) नेता पी. शनमुगम ने स्टालिन के "बॉडी शेमिंग" (शारीरिक बनावट का मजाक उड़ाने) के लिए विजय की आलोचना की और कहा कि विधानसभा को व्यक्तिगत हमलों का मंच नहीं बनना चाहिए। शनमुगम ने इमरजेंसी के दौर को याद किया, जब लोकतंत्र के बचाव में बड़े पैमाने पर विरोध प्रदर्शन हुए थे और उसके बाद

दमन और ज्वादतियां हुई थीं। उन्होंने इमरजेंसी के दौरान स्टालिन पर हुए हमले का भी जिक्र किया, जब उन्हें 'मेटेन्स ऑफ इंटरनल सिक्योरिटी एक्ट' (मीसा) के तहत हिरासत में लिया गया था। उन्होंने कहा कि किसी के शारीरिक रूप-रंग का मजाक उड़ाना निंदनीय है, चाहे कोई भी ऐसा करे; खुद मुख्यमंत्री का ऐसा करना गैर-ज़िम्मेदाराना हरकत है। विजय ने ईंडी के एक दस्तावेज और दशकों पुरानी सरकारिया कमीशन की रिपोर्ट का हवाला देते हुए पिछली डीएमके सरकार पर भ्रष्टाचार के कई आरोप लगाए। विजय ने कहा कि सरकारिया कमीशन की रिपोर्ट में पूर्व मुख्यमंत्री एम. करुणानिधि पर अपने आधिकारिक पद के बचाव में बड़े पैमाने पर विरोध प्रदर्शन हुआ था।

सुप्रीम कोर्ट ने बीडीपीएल की अपील खारिज की, अद्वितीय विवाद का हुआ पटाक्षेप

नई दिल्ली: आठ सितंबर (भाषा) उच्चतम न्यायालय ने मंगलवार को राष्ट्रीय कंपनी विधि अपील अधिकरण (एनसीएलएटी) के फैसले में हस्तक्षेप करने से इनकार करते हुए शेयर के लेन-देन से जुड़े विवाद में भगवती डेवलपर्स प्राइवेट लिमिटेड (बीडीपीएल) की अपील खारिज कर दी। न्यायालय के इस निर्णय को पीयरलेस जनरल फाइनेंस एंड इन्वेस्टमेंट कंपनी लिमिटेड के लिए एक बड़ी जीत माना जा रहा है। बीडीपीएल की याचिका खारिज होने से भारत के सबसे लंबे समय से चल रहे कॉर्पोरेट विवादों में से एक का पटाक्षेप हो गया है। यह विवाद गत तीन दशकों से भी अधिक समय से चल रहा था। न्यायमूर्ति पी.एस. नरसिम्हा और न्यायमूर्ति आलोक अराधे की पीठ ने बीडीपीएल की याचिका खारिज करते हुए एनसीएलएटी द्वारा 16 अप्रैल के दिये गए आदेश में हस्तक्षेप करने से इनकार कर दिया। वरिष्ठ अधिवक्ता हरीश सल्वे ने अधिवक्ता अरुणाभा



देव और आशिका डागा के सहयोग से पीयरलेस का पक्ष रखा जबकि बीडीपीएल की ओर से वरिष्ठ अधिवक्ता गोपाल सुब्रमण्यम ने अधिवक्ता फराज अनीस के सहयोग से अदालत में दलीलें दीं। यह विवाद 1991 में शुरू हुई कार्यवाही से पैदा हुआ था और इसका संबंध 1987-88 में पीयरलेस द्वारा लिए गए कॉर्पोरेट फैसलों और शेयर लेन-देन से संबंधित था। इस विवाद के केंद्र में कंपनी के अंश धारकों और निदेशक मंडल की मंजूरी से पीयरलेस द्वारा प्राइवेट प्लेसमेंट के जरिए 30,000 इक्विटी शेयर जारी करना और मौजूदा अंश धारकों की

ओर से 15,626 शेयरों का हस्तांतरण था। बाद में इन लेन-देनों को इस आरोप के साथ चुनौती दी गई कि इनका उद्देश्य पीयरलेस के स्वामित्व में बदलाव करना और धन का गलत इस्तेमाल या दूसरे मंदों में व्यय करना था। शुरूआती कानूनी कार्यवाही कंपनी अधिनियम - 1956 की धारा 397 और 398 के तहत शुरू की गई। जब मूल याचिकाकर्ताओं ने कार्यवाही वापस लेने की मांग की, तो बाद में बीडीपीएल को याचिकाकर्ता के तौर पर मुकदमेबाजी जारी रखने की अनुमति दे दी गई।

राजस्थान निकाय चुनाव में गरमाई सियासत, बीजेपी ने 41 बागी नेताओं को दिखाया बाहर का रास्ता

राजस्थान: राजस्थान में नगर निकाय चुनावों को लेकर राजनीतिक सरगमों अपने चरम पर है। राज्य के 309 शहरी स्थानीय निकायों के लिए वोटिंग 9 और 11 सितंबर को दो चरणों में होनी है। इस चुनावी मुकाबले के बीच, बीजेपी ने उन नेताओं और कार्यकर्ताओं के खिलाफ सख्त कार्रवाई की है जिन्होंने पार्टी के आधिकारिक उम्मीदवारों के खिलाफ चुनाव लड़ा या निर्दलीय उम्मीदवारों के लिए प्रचार किया। राज्य भर के 41 नेताओं और कार्यकर्ताओं को - जिनमें जयपुर के 26 लोग शामिल हैं - पार्टी की प्राथमिक सदस्यता से छह साल के लिए निकाल दिया गया है। पार्टी ने साफ कर दिया है कि आधिकारिक उम्मीदवारों के खिलाफ काम करना संगठन-विरोधी गतिविधि और घोर अनुशासनहीनता है। पहले चरण में 39 जिलों के 168 नगर निकायों के 5,393 वार्डों के लिए वोटिंग बुधवार को सुबह 7 बजे

से शाम 6 बजे तक होगी। सोमवार शाम को रैलियां, जनसभाएं, रोड शो और जुलूस खत्म हो गए और अब उम्मीदवार घर-घर जाकर प्रचार करने पर ध्यान दे रहे हैं। राज्य भर में कुल 10,245 वार्डों के लिए चुनाव हो रहे हैं। पहले चरण में 168 नगर निकाय शामिल हैं, जिनमें चार नगर निगम - पाली, भरतपुर, भीलवाड़ा और अलवर - भी हैं। जयपुर नगर निगम समेत 10 नगर निगमों में से छह में 11 सितंबर को वोटिंग होगी है। दोनों चरणों के वोटों की गिनती 14 सितंबर को होगी। पहले चरण में, 20,623 उम्मीदवारों की किस्मत तय करने के लिए 7,683 मतदान केंद्रों पर 5,752,278 मतदाता वोट डालेंगे। मतदाताओं की संख्या 2019 की तुलना में 27.24% ज्यादा है। चुनाव प्रचार खस होने के साथ ही, BJP और कांग्रेस दोनों ने अपना ध्यान वोट और उम्मीदवार मैनेजमेंट पर केंद्रित कर दिया है।

बिहार के सीएम की चेतावनी: जन-शिकायतें 30 दिन में निपटारा न होने पर होगी कड़ी कार्रवाई

बिहार: बिहार के मुख्यमंत्री सम्राट चौधरी ने 8 सितंबर को कहा कि नागरिकों की शिकायतों का समाधान करना और उन्हें न्याय दिलाना सरकार की ज़िम्मेदारी है। उन्होंने लोगों की समस्याओं को हल करने के लिए 'सहयोग कार्यक्रम' को एक अहम जरिया बताया। पटना में मुख्यमंत्री सचिवालय में राज्य-स्तरीय 'सहयोग कार्यक्रम' आयोजित किया गया, जिसमें 137 आवेदकों ने अपनी शिकायतें रखीं। संबंधित विभागों और जिला प्रशासन को समय पर कार्रवाई करने के निर्देश दिए गए। चौधरी ने अधिकारियों को निर्देश दिया कि वे 'सहयोग कार्यक्रम' में जनता का भरोसा बनाए रखते पर जोर देते हुए, तय समय-सीमा के भीतर लोगों की शिकायतों को पारदर्शिता और संवेदनशीलता के साथ निपटाएं। आवेदकों ने राजस्व और भूमि सुधार, शिक्षा, गृह, ग्रामीण कार्य, स्वास्थ्य, खाद्य और उपभोक्ता संरक्षण, समाज कल्याण और अन्य विभागों से जुड़े मुद्दे उठाए। मुख्यमंत्री ने जिलाधिकारियों और विभागीय



अधिकारियों को तय समय-सीमा के भीतर मामलों का समाधान करने और उचित व त्वरित निर्णय लेने की सुविधा प्रदान करता है। इसके अलावा, चौधरी ने अधिकारियों को निर्देश दिया कि वे यह सुनिश्चित करें कि पात्र लाभार्थियों को बिना किसी देरी के बुद्धावस्था पेंशन और राशन कार्ड मिलें। उन्होंने इस बात पर जोर दिया कि तकनीकी कारणों से किसी भी पात्र व्यक्ति को सरकारी कल्याणकारी लाभों से वंचित नहीं किया जाना चाहिए। सरकार का लक्ष्य 'सहयोग' शिबिरों के माध्यम से प्राप्त शिकायतों का 30 दिनों के भीतर समाधान करना है।

प्रतिबद्ध है। राज्य-स्तरीय कार्यक्रम जटिल मामलों की समीक्षा करने और उचित व त्वरित निर्णय लेने की सुविधा प्रदान करता है। इसके अलावा, चौधरी ने अधिकारियों को निर्देश दिया कि वे यह सुनिश्चित करें कि पात्र लाभार्थियों को बिना किसी देरी के बुद्धावस्था पेंशन और राशन कार्ड मिलें। उन्होंने इस बात पर जोर दिया कि तकनीकी कारणों से किसी भी पात्र व्यक्ति को सरकारी कल्याणकारी लाभों से वंचित नहीं किया जाना चाहिए। सरकार का लक्ष्य 'सहयोग' शिबिरों के माध्यम से प्राप्त शिकायतों का 30 दिनों के भीतर समाधान करना है।

राष्ट्रपति मुर्मू 22 सितंबर को गुजरात के केवडिया में 72वें राष्ट्रीय फिल्म पुरस्कार प्रदान करेंगी

नई दिल्ली। राष्ट्रपति द्रौपदी मुर्मू 22 सितंबर 2026 को गुजरात के एकता नगर (केवडिया) में 72वें राष्ट्रीय फिल्म पुरस्कार प्रदान करेंगी। आर्टिकल 370 को सर्वश्रेष्ठ फीचर फिल्म का पुरस्कार दिया जाएगा। भंगार को सर्वश्रेष्ठ नॉन-फीचर फिल्म और ह्याराम-नामी को जूरी द्वारा सर्वश्रेष्ठ वृत्तचित्र चुना गया है। ब्र युगम के लिए ममूटी और चंदू चौपयन के लिए कार्तिक आर्यन को सर्वश्रेष्ठ मुख्य अभिनेता का पुरस्कार दिया जाएगा, जबकि यामी गौतम को आर्टिकल 370 के लिए सर्वश्रेष्ठ मुख्य अभिनेत्री का पुरस्कार मिलेगा।

रणदीप हुड्डा को स्वतंत्र वीर सावरकर के लिए सर्वश्रेष्ठ नवोदित निर्देशक का पुरस्कार मिलेगा। इस समारोह में देश भर के फिल्म निर्माता, अभिनेता, तकनीशियन और अन्य कलाकार एक साथ उपस्थित होंगे। इस अवसर पर वर्ष 2024 में भारतीय सिनेमा में उत्कृष्ट उपलब्धियों के लिए यह पुरस्कार प्रदान किए जाएंगे। वर्ष 1954 में स्थापित राष्ट्रीय फिल्म पुरस्कार, सिनेमा के क्षेत्र में उत्कृष्टता के लिए देश के सबसे प्रतिष्ठित सम्मान हैं। सात दशकों से अधिक समय से, ये पुरस्कार फीचर फिल्मों, गैर-फीचर फिल्मों और सिनेमा पर



लेखन के क्षेत्र में उत्कृष्ट रचनात्मक और तकनीकी उपलब्धियों को मान्यता देते आ रहे हैं, साथ ही

भारतीय फिल्म निर्माण की समृद्ध भाषाई, सांस्कृतिक और क्षेत्रीय विविधता को भी दर्शाते हैं। आपको

बता दें, सूचना एवं प्रसारण मंत्रालय ने राष्ट्रीय फिल्म पुरस्कारों को राष्ट्रीय राजधानी से बाहर देश के विभिन्न

वहीं, सिनेमा पर सर्वश्रेष्ठ लेखन श्रेणी में संजीव श्रीवास्तव को सर्वश्रेष्ठ फिल्म समीक्षक का पुरस्कार देने की घोषणा की गई है। सिनेमा पर सर्वश्रेष्ठ पुस्तक का पुरस्कार डॉ. प्रदीप केचनरु द्वारा लिखित और मिरर द्वारा प्रकाशित नानिरुवुदे निमगाणी, नादिरुवुदे ननगाणी

हिस्सों में आयोजित करने का निर्णय लिया है। इस वर्ष एकता नगर में आयोजित होने वाला यह समारोह देश भर की सिनेमाई प्रतिभाओं को एक साथ लाएगा और एक भारत, श्रेष्ठ भारत की भावना को मूर्त रूप देगा। 72वें राष्ट्रीय फिल्म पुरस्कार विभिन्न भाषाओं, विधाओं और श्रेणियों में पुरस्कार मिलेंगे। राष्ट्रीय फिल्म पुरस्कारों के गैर-फीचर फिल्म

रस्कार मराठी, संथाली, तमिल, मलयालम, तेलुगु, कन्नड़, तुलु और गढ़वाली सहित विभिन्न भाषाओं और विधाओं की उत्कृष्ट फिल्मों को भी सम्मानित करते हैं। करिफ 2898 ईस्वी, अमरन, पुष्पा: द रूल पार्ट-02, भूल भुलैया 3 और स्त्री 2 सहित कई फिल्मों को विभिन्न श्रेणियों में पुरस्कार मिलेंगे। राष्ट्रीय फिल्म पुरस्कारों के गैर-फीचर फिल्म

वर्ग में पहली बार किसी संथाली फिल्म को सम्मानित किया जाएगा। वहीं, सिनेमा पर सर्वश्रेष्ठ लेखन श्रेणी में संजीव श्रीवास्तव को सर्वश्रेष्ठ फिल्म समीक्षक का पुरस्कार देने की घोषणा की गई है। सिनेमा पर सर्वश्रेष्ठ पुस्तक का पुरस्कार डॉ. प्रदीप केचनरु द्वारा लिखित और मिरर बुक्स द्वारा प्रकाशित नानिरुवुदे निमगाणी, नादिरुवुदे ननगाणी: कन्नड़ सिनेमाद तालिक्क मगु: राजकीय (आई स्टैंड फॉर यू, द स्टेट स्टैंड्स फॉर अस: पॉलिटिकल एंड फिलॉसॉफिकल डाइमेंशन्स ऑफ कन्नड़ सिनेमा) को दिया जाएगा।

तिगरी गंगा धाम में गंगा का जलस्तर 200.70 सेमी बढ़ा ,किसानों की फसलें जलमग्न



गजरौला/अमरोहा (सब का सपना):- गजरौला की तिगरी गंगा धाम में मंगलवार को गंगा का जलस्तर एक बार 5 सेंटीमीटर फिर बढ़ गया है सोमवार को बाढ़खंड विभाग के अधिकारियों ने गंगा के जलस्तर को 200.65 सेंटीमीटर दर्ज किया था। जो मंगलवार को बढ़कर 200.70 हो गया। तिगरी क्षेत्र में गंगा नदी के लगातार उफान के कारण क्षेत्र में किसानों की सैकड़ों बीघा



खेतों में चार-चार फीट तक पानी भर गया है। पहाड़ी क्षेत्रों में हो रही मूसलाधार बारिश के कारण हरिद्वार बेराज से लगतार गंगा नदी में पानी छोड़ा जा रहा है। कल के मुकाबले आज गंगा का जलस्तर 5 सेंटीमीटर और बढ़ गया है।ओसीताजगदेपुर समेत चार गांवों के किसानों की सैकड़ों बीघा फसलें पानी में डूब गई हैं। ग्रामीणों को पशुओं के लिए चारा लाने में काफी दिक्कत हो रही है।

जे0एस0 हिंदू इंटर कॉलेज में हुआ जनपद स्तरीय स्कूल बैंड प्रतियोगिता का आयोजन

अमरोहा (सब का सपना):- समग्र शिक्षा माध्यमिक योजना अंतर्गत जनपद स्तरीय स्कूल बैंड प्रतियोगिता का आयोजन जे0एस0 हिंदू इंटर कॉलेज में किया गया। जनपद के विद्यालयों द्वारा जनपदीय स्कूल बैंड प्रतियोगिता में मनमोहक प्रदर्शन किया। स्कूल बैंड प्रदर्शन की छवि देखते ही बनती थी। स्कूल बंद प्रतियोगिता में जनपद की टीमों ने पूरे मनोयोग के साथ अच्छा प्रदर्शन किया। जनपद स्तरीय स्कूल बैंड प्रतियोगिता के मुख्य अतिथि शतानन्द शर्मा जिला विद्यालय निरीक्षक अमरोहा ने संबोधित करते हुए कहा कि विद्यार्थियों में स्कूल बैंड प्रतियोगिता जैसे मंच विद्यार्थियों में



रचनात्मकता, टीम भावना, राष्ट्रभक्ति भावना का सुजन करते है जिससे छात्र/छात्राएं प्रेरणा लेकर अपने जीवन को सुगम, सरल एवं टीम में काम करने का व्यवहार एवं गुण विकसित कर सकते हैं। मुख्य

हिंदू इंटर कॉलेज की स्कूल बैंड की टीम तृतीय विजेता पर रही। निर्णायक मंडल में सुरेंद्र सिंह क्रीड़ा प्रभारी , विजय सिंह क्रीड़ा सचिव कार्यालय जिला विद्यालय निरीक्षक अमरोहा, राजवीर सिंह जे0एस0 हिन्दू इंटर कॉलेज अमरोहा रहे। इस अवसर पर जनपद स्तरीय स्कूल बैंड प्रतियोगिता के नोडल डॉ0 जीपी सिंह ने सभी टीमों को शुभकामनाएं प्रेषित की। इस अवसर पर डॉ0 वी0के0 शुक्ला, शैलेश पंकज, डॉन बांस्को शालिनी आदि उपस्थित रहे। कार्यक्रम का संचालन मदनपाल सिंह जिला समन्वयक समग्र शिक्षा माध्यमिक ने किया।

अब यूपी के सरकारी ऑफिसों में भी होगा एआई का इस्तेमाल, मुख्य सचिव ने दिया बड़ा अपडेट

लखनऊ। सरकारी दफ्तरो में फाइलों के निस्तारण से लेकर सूचनाओं के विश्लेषण और सेवाओं की निगरानी तक में अब कृत्रिम बुद्धिमत्ता (एआइ) शासन की रफ्तार बढ़ाने में अहम भूमिका निभाएगी। मुख्य सचिव एसपी गोयल ने मंगलवार को योजना भवन में सर्वम एआइ के प्लेटफार्म इंडस को लेकर आयोजित कार्यशाला में सभी विभागों को एआइ आधारित उपकरणों और समाधानों का इस्तेमाल बढ़ाने के निर्देश दिए। कहा कि सरकारी कामकाज में एआइ के प्रभावी इस्तेमाल से कार्यकुशलता, पारदर्शिता और जवाबदेही बेहतर होगी। विभिन्न सरकारी कार्यों को पूरा करने में लगने वाला समय कम होगा और उत्पादकता बढ़ेगी। मौजूदा दौर में तकनीक के साथ कदमताल करते



हुए एआइ को शासन व्यवस्था का प्रभावी सहयोगी उपकरण बनाना जरूरी है। एआइ आधारित समाधानों की पहचान कर इस्तेमाल को बढ़ावा देने पर जोर उन्होंने विभागों से अपनी जरूरतों के अनुरूप एआइ आधारित समाधानों की पहचान कर उनके व्यावहारिक इस्तेमाल को बढ़ावा देने को कहा, ताकि सरकारी कार्यप्रणाली को अधिक सरल, तेज, पारदर्शी

ताकि इसका लाभ दिखाई दे। कार्यशाला का उद्देश्य सर्वम एआइ द्वारा विकसित इंडस से अधिकारियों को परिचित कराना और शासन के क्षेत्र में इसके संभावित उपयोग की जानकारी देना था। इस दौरान इंडस कोवर्क के व्यावहारिक इस्तेमाल पर विशेष प्रशिक्षण सत्र आयोजित किया गया। इसमें अधिकारियों ने एआइ आधारित उपकरण के इस्तेमाल और उसकी विभिन्न क्षमताओं को समझा। इस अवसर पर प्रमुख सचिव नियोजन आलोक कुमार, प्रमुख सचिव समाज कल्याण अनुराग यादव, प्रमुख सचिव स्टॉप एवं पंजीवन अमित गुप्ता, प्रमुख सचिव ग्राम्य विकास सौरभ बाबू, सचिव चिकित्सा एवं स्वास्थ्य ऋतु माहेश्वरी और विशेष सचिव आइटी एवं इलेक्ट्रॉनिक्स समीर आदि उपस्थित

यूपी को जल्द मिलेगी 374 सड़कों की सौगात, डिप्टी सीएम केशव प्रसाद मोर्य ने अधिकारियों को दिए निर्देश

लखनऊ। उपमुख्यमंत्री केशव प्रसाद मोर्य ने उत्तर प्रदेश ग्रामीण सड़क विकास अभिकरण यूपीआरआरडीए को प्रधानमंत्री ग्राम सड़क योजना (पीएमजीएसवाई) के फेज-4 के तहत भारत सरकार द्वारा स्वीकृत 374 मार्गों का जल्द से जल्द शिलान्यास कराने के निर्देश दिए हैं। उन्होंने कहा कि इसकी प्रक्रिया जल्द पूरी की जाए। वहीं, योजना के फेज-3 के शेष मार्गों का निर्माण कार्य तत्काल पूरा कराया जाए। उपमुख्यमंत्री ने 250 आबादी वाले गांवों को भी योजना से जोड़ने के

लिए भारत सरकार से अनुमति प्राप्त करने के लिए कार्यवाही करने के भी निर्देश दिए। मंगलवार को योजना भवन में हुई यूपीआरआरडीए की साधारण सभा की बैठक में उपमुख्यमंत्री ने कहा कि वित्त विभाग से समन्वय कर वित्तीय स्वीकृतियां तत्काल जारी कराई जाएं। ग्रामीण मार्गों का निर्माण पूरा होने से पहले किनारे पर फलदार पौधे लगाए जाएं। उन्होंने कहा कि राज्य तकनीकी टीम मार्गों का परीक्षण पूरा करने के बाद ही केन्द्रीय सर्वेक्षण टीम को बुलाए। बैठक में पीएमजीएसवाई के तहत

मार्गों के नवीनीकरण-उच्चीकरण के लिए फुल डेपथ रिक्लेमेशन (एफडीआर) तकनीक को अपनाने संबंधी कार्यवृत्त का अनुमोदन किया गया। बताया गया कि एफडीआर तकनीक से प्रदेश में 5809.99 किलोमीटर लंबाई की 746 सड़कों का निर्माण-उच्चीकरण किया गया है। इससे पारंपरिक तकनीक की तुलना में 1096.88 करोड़ रुपये की बचत हुई है। इस तकनीक में लगभग 20 प्रतिशत काम सीमेंट का उपयोग होता है। साथ ही लगभग 1,600 किलोमीटर सड़कों में एग्रीगेट की 20

से 25 प्रतिशत तक बचत हुई है। उपमुख्यमंत्री ने यूपीआरआरडीए को सड़क रख-रखाव में प्रथम स्थान, पोस्ट-ड्रीएलपी रख-रखाव में तीसरा स्थान और अधिकतम पूर्ण लंबाई में तीसरा स्थान प्राप्त करने पर भी बधाई दी।

बैठक में राज्य मंत्री विजय लक्ष्मी गौतम, प्रमुख सचिव ग्राम्य विकास सौरभ बाबू, सचिव एवं आयुक्त ग्राम्य विकास प्रमोद कुमार उपाध्याय, मुख्य कार्यपालक अधिकारी यूपीआर आरडीए शिव सहाय अवस्थी आदि उपस्थित रहे।

प्रशासक नियुक्त होने के बाद निकल गई धनराशि के संबंध में 78 पंचायत सचिवों को नोटिस

अमरोहा (सब का सपना):- जनपद के जिला पंचायत राज अधिकारी नितिन कुमार ने प्रशासक नियुक्त होने के बाद निकाली गई धनराशि के संबंध में 78 पंचायत सचिवों को नोटिस जारी किया है। नोटिस में जयकिशोर, पंकज कुमार शर्मा, पवित्र कुमार, प्रियांशु, पुष्पा, रामवीर, सत्येंद्र सिंह, शैरो, जाली, पल्लवी, पारुल, विवेक, योगेंद्र सिंह, योगेश कुमार, अशोक कुमार, बंटी, महेश कुमार, मोहम्मद नसीम, राजीव कुमार, राजकुमार, राजकुमार सैनी, रामगोपाल, रोहित कुमार, संदीप



सिंह, आंचल, सुदेश कुमार, गोवर्धन कुमार, नेपाल सिंह, फोर्जंदर कुमार, कुमारी मंजुला, जाहिर खान, उर्पेंद्र कुमार, मोहम्मद अनस, राहुल, संदीप

परविंदर कुमार, मुस्तक़ीम अहमद, मोहित चौधरी, मोहम्मद अयूब, इमामुद्दीन, खुशींद अहमद, कपिल कुमार, देवेश कुमार, विजेंद्र कुमार

त्यागी, अमरजीत सिंह, आलोक कुमार, विपिन कुमार, विकास कुमार, स्वप्निल कुमार, सुरेंद्र सिंह, रोनी, लाली, रामनिवास, पुष्पेंद्र सिंह, कवेन्द्र सिंह, उमा परवीन, दिनेश कुमार, बृजेश कुमार, अविनाश कुमार और अरर सिंह सहित अन्य सचिवों के नाम शामिल हैं। जिला पंचायत राज अधिकारी नितिन कुमार ने सभी संबंधित पंचायत सचिवों को एक सप्ताह का समय दिया है। स्पष्टीकरण प्राप्त होने के बाद सामने आने वाले तथ्यों के आधार पर आगे की कार्रवाई की जाएगी।

राष्ट्रीय लोक अदालत के व्यापक प्रचार-प्रसार के लिए निकाली गई जागरूकता रैली

अमरोहा (सब का सपना):- जनपद में आगामी 12 सितंबर को जिला विधिक सेवा प्राधिकरण के तत्वाधान में आयोजित होने वाली राष्ट्रीय लोक अदालत के व्यापक प्रचार-प्रसार के लिए एक जागरूकता रैली निकाली गई। इस रैली को जनपद न्यायाधीश विवेक ने हरी झंडी दिखाकर रवाना किया। इस अवसर पर जनपद न्यायाधीश ने बताया कि यह रैली जनपद के दूरस्थ क्षेत्रों तक पहुंचकर आम लोगों को लोक अदालत के लाभों के प्रति जागरूक करेगी। उन्होंने जानकारी देते हुए बताया कि इस बार लोक अदालत



में अधिक से अधिक वादों के निस्तारण का लक्ष्य निर्धारित किया गया है। जनपद न्यायाधीश ने नागरिकों से अपील की है कि जिन

लोगों के छोटे-छोटे मामले लंबे समय से लंबित हैं, वह लोक अदालत में उनका निस्तारण कराकर इस अवसर का लाभ उठा सकते हैं। उन्होंने

बताया कि 12 सितंबर को आयोजित लोक अदालत का मुख्य कार्यक्रम जनपद न्यायालय परिसर में होगा। उन्होंने जानकारी दी कि लोक अदालत में शमनीय आपराधिक मामलों के साथ ही धारा 138 एनआई एक्ट (चेक बाउंस), बैंक रिकवरी, मोटर दुर्घटना प्रतिकर, श्रम विवाद, बिजली-पानी के बिल से जुड़े मामले, वैवाहिक एवं पारिवारिक विवाद, भूमि अधिग्रहण, सेवानिवृत्ति लाभ, राजस्व एवं अन्य सिविल मामलों का निस्तारण किया जाएगा।

गजरौला के श्री राम मंदिर में जल प्रलय के शांत होने की कामना को लेकर हवनकुंड में दी आहुतियां

गजरौला/अमरोहा (सब का सपना):- गजरौला स्थित श्री राम मंदिर में सात दिवसीय संगीतमयी श्रीमद भागवत पुराण के समापन पर आयोजित हवन-यज्ञ में जल प्रलय के शांत होने एवं विश्व में शांति-समृद्धि की कामना को लेकर आहुतियां दी गईं। इसके उपरांत भंडारे का आयोजन किया गया। बता दें कि मंगलवार को गजरौला में हाईवे किनारे मोहल्ला नाईपुरा में स्थित श्री राम मंदिर में सात दिवसीय श्रीमद भागवत पुराण के समापन के उपरांत काशी से आए आचार्य धनन्जय पांडेय ने काशी से आए कथा वाचक आचार्य मारुति किंकर जी महाराज की मौजूदगी में हवन-



यज्ञ कराया। यहां नेपाल समेत प्रदेश के कई हिस्सों में आई जल प्रलय के शांत होने के साथ ही विश्व में शांति, सौहार्द, समृद्धि की कामना की गई। मुख्य यजमान जुबिलेंट इंग्रेविया

लिमिटेड के यूनिट हेड विनोद झा ने अपनी पत्नी रंजना झा के संग पूजा में हिस्सा लिया और अग्निकुंड में आहुतियां द्वाा इसके उपरांत श्री राम मंदिर में भव्य आरती भी की गई। इस

मौके पर श्री राम मंदिर के मुख्य पुजारी मोहन मिश्रा, गोविंद पांडेय, जुबिलेंट में निदेशक जनसंपर्क सुनील दीक्षित, आरए शर्मा, पुनीत तिवारी, ऋषिपाल सिंह परमार, प्रदीप शर्मा, वीरेंद्र सिंह नेगी, सुनील तिवारी, सुनील सिंह, दिलीप पांडेय, संतोष राय, संतोष वर्मा, रेनु तिवारी, एनके तोमर, प्रमोद शर्मा आदि मौजूद रहे। बता दें कि श्री राम मंदिर भरतियाग्राम के तत्वाधान में एक सितंबर को आरंभ हुई संगीतमयी श्रीमद भागवत पुराण का समापन सोमवार को हुआ। यहां काशी से आए कथा वाचक आचार्य मारुति किंकर जी महाराज ने अपने श्री मुख से अमृत वर्षा की।

घरेलू कलह के चलते महिला ने किया जहरीली दवाई का सेवन, उपचार के दौरान मौत

गजरौला/अमरोहा (सब का सपना):- जनपद के गजरौला कोतवाली क्षेत्र में एक महिला ने घरेलू कलह के चलते खेत में डालने वाली जहरीली दवाई का सेवन कर लिया जिससे उसकी उपचार के दौरान मौत हो गई। घटना की सूचना मिलते ही क्षेत्रीय पुलिस मौके पर पहुंची। जिसने महिला के शव की पंचायतनामा से संबंधित आवश्यक वैधानिक कार्रवाई को पूर्ण कराया और महिला के शव को उसके परिजनों को सौंप दिया। बता दें कि पूरा मामला कोतवाली क्षेत्र के गांव शाहबाजपुर डोर का है जहां अमरोहा नगर की रहने वाली रहनुमा पत्नी हामिद उम्र 25 वर्ष ने घरेलू कलह के चलते खेत में डालने वाली जहरीली दवाई का सेवन कर लिया जिससे उसकी बेटी को एक बेदा भी हुआ। इसके अलावा इस मामले



मुताबिक मृतका के पिता याकूब पुत्र अब्दुल रब निवासी चेतारामपुर, थाना व जनपद मुरादाबाद द्वारा बताया गया कि उनकी पुत्री रहनुमा का विवाह नवंबर 2024 में हामिद पुत्र जाहिर उम्र 27 वर्ष निवासी ग्राम शाहबाजपुर डोर, थाना गजरौला जनपद अमरोहा के साथ हुआ था। इसके बाद उनकी बेटी को एक बेदा भी हुआ। इसके अलावा इस मामले

में आसपास के पड़ोस के लोगों ने बताया कि 3 सितंबर 2026 को पति-पत्नी के बीच घरेलू कहासुनी होने के कारण मृतका रहनुमा ने अपने घर में रखी खेत में डालने वाली जहरीली दवाई का सेवन कर लिया था। इसके बाद परिजनों द्वारा उसे उपचार हेतु नगर के एक निजी अस्पताल में भर्ती कराया जहां से उसे बेहतर उपचार हेतु मेरठ रेफर कर

दिया गया। लेकिन उसकी हालत बिगड़ने के कारण उसकी 7 सितंबर 2026 को मौत हो गई। इसके बाद परिजन महिला रहनुमा के शव को ग्राम शाहबाजपुर डोर लेकर आ गए। इस घटना की सूचना प्राप्त होते ही थाना प्रभारी निरीक्षक गजरौला एवं चौकी प्रभारी औद्योगिक पुलिस बल के साथ मौके पर पहुंचे इन्होंने मृतका के शव की पंचायतनामा संबंधी आवश्यक वैधानिक कार्रवाईही नियम अनुसार पूर्ण कराई। इस मामले में मटका के पिता एवं परिजनों द्वारा कोई लिखित तहरीर प्रस्तुत नहीं की गई है। पुलिस का कहना है की तहरीर प्राप्त होने पर आरोपों के आधार पर नियम अनुसार आवश्यक वैधानिक कार्रवाई की जाएगी फिलहाल मौके पर शांति व्यवस्था कायम है।

तहसील हसनपुर में सर्किल रेट की पुनरीक्षित दरों के संबंध में प्राप्त आपत्तियों की हुई सुनवाई

अमरोहा (सब का सपना):- उत्तर प्रदेश स्ट्याम (समिति का मूल्यांकन) नियमावली, 1997 एवं उत्तर प्रदेश स्ट्याम (समिति का मूल्यांकन) (द्वितीय संशोधन) नियमावली-2013 तथा (तृतीय संशोधन) नियमावली-2015 के अंतर्गत निर्धारित व्यवस्था के अनुसार जनपद की समस्त तहसीलों से संबंधित मूल्यांकन सूची की पुनरीक्षित दरें निर्धारित किए जाने की कार्यवाही के क्रम में समिति का गठन किया गया था। समिति के प्रस्ताव के आधार पर प्रस्तावित मूल्यांकन सूची पर तहसीलवार प्राप्त आपत्तियों की सुनवाई की जा रही है। इसी क्रम में



आज 08 सितंबर 2026 को जिलाधिकारी डॉ. नितिन गोड़ की अध्यक्षता में तहसील सभागार, हसनपुर में तहसील हसनपुर से संबंधित प्राप्त आपत्तियों की सुनवाई की गई। सुनवाई अपराह्न 12:00

बजे से सायं 03:00 बजे तक चली। तहसील हसनपुर में प्रस्तावित मूल्यांकन सूची के संबंध में सर्वाधिक 187 आपत्तियां प्राप्त हुई थीं। सुनवाई के दौरान उपस्थित सभी आपत्तिकताओं को व्यक्तिगत रूप से

सुना गया तथा उनकी आपत्तियों के संबंध में आवश्यक कार्यवाही से उन्हें अवगत कराया गया। प्रस्तुत आपत्तियों एवं सुझावों पर नियमानुसार समाधान किए जाने के संबंध में आश्वासन दिया गया। सुनवाई के दौरान अपर जिलाधिकारी वित्त एवं राजस्व गरिमा सिंह, अपर पुलिस अधीक्षक अखिलेश भदौरिया, सहायक महानिरीक्षक निबंधन अमरोहा अनूप कुमार सिन्हा, उप जिलाधिकारी हसनपुर, उप निबंधक हसनपुर एवं तहसीलदार हसनपुर सहित संबंधित अधिकारी उपस्थित रहे।

आंगनबाड़ी कार्यकर्त्रियों एवं सहायिकाओं को मिली सौगात

अमरोहा (सब का सपना):- जनपद अयोध्या से मुख्यमंत्री, उत्तर प्रदेश द्वारा लाइव टेलीकास्ट के माध्यम से आंगनबाड़ी कार्यकर्त्रियों का मानदेय बढ़ाकर 12,000 रुपये प्रतिमाह तथा सहायिकाओं का मानदेय 6,000 रुपये प्रतिमाह किये जाने की घोषणा की गई। मुख्यमंत्री की अध्यक्षता में अयोध्या में आयोजित कार्यक्रम का सजीव प्रसारण विकास भवन सभागार में हुआ। इसके साथ ही प्रतिवर्ष 5 लाख रुपये तक की कैशलेस चिकित्सा सुविधा तथा साड़ी हेतु धनराशि डीबीटी के माध्यम से संबंधित आंगनबाड़ी कार्यकर्त्रियों एवं सहायिकाओं के खातों में हस्तांतरित किये जाने की भी घोषणा की गई। उक्त कार्यक्रम का प्रसारण अपराह्न



3:00 बजे से जनपद अमरोहा में विकास भवन सभागार में किया गया। इस अवसर पर सांसद कंवर सिंह तंवर, अध्यक्ष नगर पालिका अमरोहा शशि जैन, माननीय जिलामंत्री भाजपा अमरोहा विकास प्रजापति, ब्लॉक प्रमुख अमरोहा गुरेन्द्र सिंह हिल्लो, अपर जिलाधिकारी (व्यायिक) धीरेन्द्र

प्रताप, परियोजना निदेशक अम्बरीश कुमार, जिला कार्यक्रम अधिकारी ज्ञान प्रकाश तिवारी तथा आंगनबाड़ी कार्यकर्त्री/सहायिका एवं बाल विकास विभाग के समस्त कर्मचारी उपस्थित रहे। कार्यक्रम में जनप्रतिनिधियों द्वारा 14 उत्कृष्ट कार्य करने वाली आंगनबाड़ी कार्यकर्त्रियों को प्रशस्ति पत्र प्रदान किये गये।

प्रधानमंत्री मातृत्व वंदना योजना की तीन लाभार्थियों को प्रमाण पत्र दिये गये। अति कुपोषित बच्चों को सामान्य स्थिति में लाने वाले अभिभावकों को प्रशस्ति पत्र एवं शॉल प्रदान किये गये। गर्भवती महिलाओं का गोदभरई तथा 6 माह पूर्ण करने वाले बच्चों का अन्नप्रशान कराया गया। लाभार्थियों को पोषण डीली वितरित की गई।

इसके अतिरिक्त लगन एवं निष्ठा से कार्य करने वाले आउटसोर्स कार्मिकों को भी प्रशस्ति पत्र देकर सम्मानित किया गया। मानदेय वृद्धि की घोषणा से आंगनबाड़ी कार्यकर्त्रियों एवं सहायिकाओं में उत्साह एवं हर्ष देखा गया। उन्होंने सरकार के प्रति कृतज्ञता व्यक्त करते हुए आभार जताया

पंजाब में बाल भिक्षावृत्ति के खिलाफ 'जीवनजोत' अभियान तेज, 195 हॉटस्पॉट पर छपा; बचाए गए 39 बच्चे

चंडीगढ़। पंजाब में बाल भिक्षावृत्ति के खिलाफ सरकार ने अभियान तेज कर दिया है। सामाजिक सुरक्षा, महिला एवं बाल विकास मंत्री डॉ. बलजीत कौर के नेतृत्व में प्रोजेक्ट जीवनजोत के तहत राज्यभर में चलाए गए विशेष अभियान के दौरान 39 बच्चों को भिक्षावृत्ति से रेस्क्यू किया गया। अभियान के तहत अलग-अलग समय में 195 हॉटस्पॉट की जांच करते हुए 82 विशेष रेड की गईं। रेस्क्यू किए गए सभी बच्चों को संबंधित बाल कल्याण समितियों के समक्ष पेश किया गया। डॉ. बलजीत कौर ने कहा कि सरकार हर बच्चे को भिक्षावृत्ति, शोषण और असुरक्षा से मुक्त कर सुरक्षित बचपन देने के लिए प्रतिबद्ध है। बच्चों को केवल

सड़कों से हटाना ही सरकार का उद्देश्य नहीं है, बल्कि उन्हें शिक्षा, पोषण, सुरक्षा और सम्मान के साथ समाज की मुख्यधारा से जोड़ना भी अभियान का अहम हिस्सा है।27 बच्चों को स्वजन को सौंपा मंत्री ने बताया कि रेस्क्यू किए गए बच्चों के दस्तावेज और पारिवारिक पहचान सत्यापित करने के बाद 27 बच्चों को मौके पर ही उनके माता-पिता के सुपुर्द कर दिया गया। वहीं 12 बच्चों को फिलहाल बाल गृहों में सुरक्षित रखा गया है। इन बच्चों को परिवार के साथ संबंध और पहचान की पूरी पुष्टि होने के बाद ही स्वजन को सौंपा जाएगा, ताकि बच्चों के सर्वोत्तम हित और सुरक्षा से किसी तरह का समझौता न हो।छह बच्चों



का स्कूल में दाखिला

बाल भिक्षावृत्ति से मुक्त कराए गए बच्चों के पुनर्वास और शिक्षा पर भी विभाग ने काम शुरू कर दिया है। छह बच्चों के स्कूलों में दाखिले की

प्रक्रिया शुरू की गई है। वहीं छह अन्य बच्चों को आंगनवाड़ी केंद्रों से जोड़ने की कार्रवाई चल रही है। इससे इन बच्चों को पोषण, प्रारंभिक शिक्षा और समुचित विकास का लाभ मिल

दो महीने में शहर से 2 करोड़ की शराब तस्करी, निशाने पर चंडीगढ़ के तीन ठेकेदार और दो बॉटलिंग प्लांट

चंडीगढ़। चंडीगढ़ से शराब तस्करी का धंधा जोर-शोर से चल रहा है। 2 महीने में ही 2 करोड़ से अधिक की चंडीगढ़ से तस्करी हो रही शराब विभिन्न राज्यों में पकड़ी जा चुकी है। उत्तर प्रदेश राजस्थान और हरियाणा की पुलिस चंडीगढ़ के इस नेटवर्क को तोलाशने में लगी हुई है। सबसे बड़ा सवाल यह है कि चंडीगढ़ की शराब बिना होलोग्राम की अन्य राज्यों में कैसे पहुंच रही है। शहर के बॉटलिंग प्लांट एक्साइज डिपार्टमेंट की निगरानी में रहते हैं। ऐसे में शराब बाहर कैसे निकल रही है। शराब तस्करी में कुछ शराब ठेकेदारों की भूमिका भी संदिग्ध मानी जा रही है। इनके शहर की कॉलोनिजों और गांव के साथ लगते ठेकों की भूमिका पर भी सवाल उठ रहे हैं। चंडीगढ़ में शराब पड़ोसी राज्यों की तुलना में सस्ती है। इस साल शराब के सभी ठेके नीलाम हो चुके हैं। डिपार्टमेंट



को रेवेन्यू भी रिकॉर्ड मिला है लेकिन प्रतिसर्था के चलते ठेकों के सामने चुनौती बनी हुई है। ऐसे में लाभ कैसे कमाया जाए यही चुनौती ठेकेदारों के सामने बनी हुई है।अन्य राज्यों की पुलिस जहां शराब तस्करी की गंभीरता से ले रही है वहीं चंडीगढ़ पुलिस अभी इस मामले में सुस्त गई। विभाग ने भी अपनी कार्रवाई सिर्फ स्थानीय स्तर पर ही रखी हुई है। एक्साइज डिपार्टमेंट को भी जानकारी है कि चंडीगढ़ से बड़े पैमाने पर शराब की तस्करी हो रही है। अब डिपार्टमेंट

भी अब इसे गंभीरता से लेते हुए अपनी फजौहत से बचने का प्रयास कर रहा है। टीमों का गठन शहर से शराब की तस्करी को रोकने के लिए अब डिपार्टमेंट ने भी टीमों का गठन किया है जो ठेकों और बॉटलिंग प्लांट पर नजर रख रही है। शहर में एक दर्जन से अधिक बॉटलिंग प्लांट हैं। शहर के तीन बॉटलिंग प्लांट की कार्यप्रणाली संदिग्ध है। अन्य राज्यों में पकड़ी जा रही शराब इन्हीं बॉटलिंग प्लांट की है।

पिता को भेजा नहर में छलांग का सुसाइड वीडियो, रातभर चली तलाश; सुबह घर लौटकर बोला- 'लव मैरिज करनी है'

बटिंडा। नहर में छलांग लगाने का वीडियो बनाकर परिवार को भेजने वाले परामं मंडी के करीब 20 वर्षीय युवक ने रातभर पुलिस व समाजसेवी टीमों को परेशान करने के बाद अगले दिन सुबह घर पहुंचकर सबको हैरान कर दिया। युवक ने बटिंडा की सरहिंद नहर की बटिंडा ब्रांच के पुल पर अपना मोटरसाइकिल और मोबाइल फोन छोड़ दिया था। इसके बाद उसने कथित तौर पर नहर में छलांग लगाने की बात कहते हुए एक वीडियो अपने पिता व कुछ परिचितों को भेज दिया।वीडियो मिलते ही परिवार में हड़कंप मच गया और इसकी सूचना नौजवान वेलफेयर सोसायटी को दी गई। सूचना मिलते ही सोसायटी के अध्यक्ष सोनू महेश्वरी की अनुवाई में टीम रात में ही मौके पर पहुंच गई और युवक की तलाश शुरू कर दी।अंधेरा होने के बावजूद कार्यकर्ताओं ने नहर के किनारों और आसपास के क्षेत्र में कई घंटे तक खोजबीन की। मौके से युवक का मोटरसाइकिल और मोबाइल फोन बरामद होने के कारण उसके नहर में छलांग लगाने की आशंका और बढ़ा गई। नहर किनारे नहीं मिले छलांग लगाने के निशान तलाशी के दौरान नहर के किनारे ऐसा कोई स्पष्ट सुराग नहीं मिला, जिससे यह पुष्टि हो सके कि युवक ने पानी में छलांग लगाई थी। मौके पर न तो पैर फिसलने या मिट्टी खिसकने के स्पष्ट निशान मिले और न ही ऐसा कोई अन्य साक्ष्य सामने आया, जिससे युवक के नहर में गिरने की पुष्टि होती। रात अधिक होने के कारण सोसायटी की टीम को तलाश अभियान रोकना पड़ा। इस दौरान युवक के परिजन पूरी रात उसकी सलामती को लेकर उसके नहर में छलांग लगाने के सदस्यों का रो-रोकर बुरा हाल था। सुबह खुद घर पहुंचा युवक, परिवार ने ली राहत की सांस अगली सुबह युवक अचानक सकुशल अपने घर पहुंच गया। उसे सामने देखकर परिवार की चिंता खुशी में बदल गई। इसके बाद सामने आया कि युवक के नहर में छलांग लगाने की बात सही नहीं थी। प्रारंभिक जानकारी के अनुसार युवक अपनी पसंद की लड़की से लव मैरिज करना चाहता था और कथित तौर पर परिवार पर शदी के लिए दबाव बनाने के उद्देश्य से उसने यह पूरा घटनाक्रम रचा। हालांकि, मामले के इस पहलू की पुलिस की ओर से अभी आधिकारिक पुष्टि नहीं की गई है। नौजवान वेलफेयर सोसायटी के अध्यक्ष सोनू महेश्वरी ने भी बताया कि उन्हें जानकारी मिली है कि युवक लव मैरिज करना चाहता था और इसी कारण उसने ऐसा कदम उठाया। नहर में छलांग की सूचना हो तो नहीं लिया जा सकता जोखिम नौजवान वेलफेयर सोसायटी के अध्यक्ष सोनू महेश्वरी ने कहा कि किसी व्यक्ति के नहर में छलांग लगाने या लापता होने की सूचना मिलने पर संस्था इसे गंभीरता से लेती है। ऐसी सूचना मिलने पर किसी भी तरह का जोखिम नहीं लिया जाता और तुरंत तलाश अभियान शुरू कर दिया जाता है। उन्होंने कहा कि इस मामले में भी टीम ने रात के समय कई घंटे तक युवक की तलाश की। इस तरह की झूठी अथवा गुराहर करने वाली सूचनाओं से बचाव टीमों का कीमती समय और संसाधन खर्च होते हैं। उन्होंने बताया कि इससे पहले भी संस्था को इस तरह की गलत सूचनाएं मिलने के मामले सामने आ चुके हैं।

'मोहाली के फ्लैट में कोई नहीं रहता', राघव चड्ढा के वोट पर आप का पलटवार; 30 अगस्त तक दिल्ली की लिस्ट में नहीं था नाम

चंडीगढ़। राज्यसभा सदस्य एवं भाजपा नेता राघव चड्ढा की पंजाब में मतदाता पहचान को लेकर चल रहे विवाद के बीच आम आदमी पार्टी ने मंगलवार को प्रेस कंफ्रेंस कर कई सवाल खड़े किए। आप नेता अनुराग ढांडा ने आरोप लगाया कि मोहाली के जिस फ्लैट नंबर 103 को राघव चड्ढा का पता बताया जा रहा है, वहां अब कोई नहीं रहता। उन्होंने सवाल उठाया कि यदि चड्ढा का नाम 30 अगस्त तक दिल्ली की ड्राफ्ट मतदाता सूची में नहीं था तो इसके बाद उनका नाम किस प्रक्रिया के तहत जुड़ा और बिना निर्धारित फार्म भरे नाम कैसे शामिल हुआ। ढांडा ने आरोप लगाया कि राघव चड्ढा ने बैंकडेट में दिल्ली में अपनी वोट

बनवाने का प्रयास किया है।उन्होंने भाजपा पर भी निशाना साधते हुए कहा कि भाजपा किसी की भी वोट कटवा सकती है। आप नेता ने चुनाव आयोग से मतदाता सूची तैयार करने की पूरी प्रक्रिया का पारदर्शी रखने और नियमों का पालन सुनिश्चित करने की मांग की।फ्लैट नंबर 103 का वीडियो दिखावा अनुराग ढांडा ने मोहाली के फ्लैट नंबर 103 से संबंधित एक वीडियो भी दिखाया। वीडियो में एक पत्रकार सिक्कोरिटी गार्ड के साथ फ्लैट तक पहुंचता दिखाई देता है। गार्ड वीडियो में कहता है कि उसने राघव चड्ढा को कभी यहां नहीं देखा। फ्लैट के अंदर भी ज्यादा सामान नहीं दिखाई देता और कमरों की हालत भी ठीक नहीं



बताई गई। ढांडा ने कहा कि जब संबंधित पते पर राघव चड्ढा के रहने के प्रमाण नहीं मिल रहे हैं तो यह सवाल उठना स्वाभाविक है कि उन्होंने पंजाब में मतदाता के रूप में अपना नाम किस आधार पर दर्ज कराया था। उन्होंने कहा कि एक व्यक्ति का मतदाता पंजीकरण एक समय में दो स्थानों पर नहीं हो सकता।

दिल्ली की मतदाता सूची पर भी सवाल आप नेता ने दावा किया कि 31 अगस्त को दिल्ली की ड्राफ्ट मतदाता सूची जारी हुई थी। इसमें राजिंदर नगर विधानसभा क्षेत्र की सूची में राघव चड्ढा का नाम नहीं था। ढांडा ने सवाल किया कि यदि बाद में उनका नाम दिल्ली की मतदाता सूची में शामिल हुआ है तो इसके लिए निर्धारित प्रक्रिया का पालन हुआ या नहीं। उन्होंने कहा कि यदि राघव चड्ढा पंजाब में एसआईआर के तहत अपने मतदाता अधिकार का दावा कर रहे हैं तो उन्हें यह स्पष्ट करना चाहिए कि उनका सामान्य निवास कहाँ है। ढांडा ने आरोप लगाया कि मतदाता सूची में नाम जोड़ने और हटाने की प्रक्रिया में

मनमानी की जा रही है। गौरतलब है कि विशेष रहन पुनरीक्षण के बाद जारी पंजाब की ड्राफ्ट मतदाता सूची में राघव चड्ढा का नाम हापरमानेंटली शिफ्टेडह दर्ज हुआ है। चड्ढा ने इसे राजनीतिक प्रतिशोध बताते हुए कहा था कि वह पंजाब से मौजूदा राज्यसभा सदस्य हैं और उनका मतदाता पहचान पत्र मोहाली में पंजीकृत है। उन्होंने कहा था कि अंतिम मतदाता सूची अभी जारी नहीं हुई है और वह निर्धारित प्रक्रिया के तहत आपत्ति दर्ज करा रहे हैं। अधिकारियों का कहना- वोट काटी नहीं गई चुनाव अधिकारियों के अनुसार अधिकारी ने मम्मामे ढंग से नहीं काटी है। एसआईआर के दौरान सत्यापन

प्रक्रिया में उनका नाम परमानेंटली शिफ्टेड के रूप में दर्ज किया गया है। अधिकारियों के मुताबिक संबंधित दस्तावेज पर भाजपा और आम आदमी पार्टी के बूथ लेवल एजेंट के हस्ताक्षर भी हैं। अधिकारियों ने स्पष्ट किया कि यह ड्राफ्ट सूची है, इसलिए स्थिति अंतिम नहीं है। दावा-आपत्ति की प्रक्रिया पूरी होने के बाद ही अंतिम मतदाता सूची में स्थिति स्पष्ट होगी। ध्यान रहे कि राघव चड्ढा वर्ष 2022 में आम आदमी पार्टी के टिकट पर राज्यसभा सदस्य चुने गए थे। अप्रैल 2026 में वह भाजपा में शामिल हो गए। इसके बाद पंजाब में उनकी राजनीतिक भूमिका को लेकर लगातार चर्चा रही है।

गढ़ में भाकियू संघर्ष ने एसडीएम और एसडीओ को सौंपा 7 सूत्रीय झापन, समस्याओं के समाधान की मांग



गढ़मुक्तेश्वर/हापुड़ (सब का सपना):— मंगलवार को भारतीय किसान यूनियन संघर्ष अराजनैतिक के युवा प्रदेश अध्यक्ष नितेश पंडित के नेतृत्व में गढ़मुक्तेश्वर की विभिन्न समस्याओं को लेकर एसडीएम गढ़ और एसडीओ सिम्भावली को ज्ञापन सौंपा गया। संगठन द्वारा अपनी प्रमुख मांगों में गढ़-मेरठ रोड की स्थिति बेहद खराब है, कई बार धरना देने के बाद काम हुआ लेकिन मजबूती से नहीं हुआ, सड़क बनते ही टूट गई। सड़क का पुर्ननिर्माण मजबूती से कराया जाए। पुरानी नगर पालिका

के पास कार्यकर्ता के मकान के पीछे नाला कूड़े से भरा है, पानी दीवारों में भर रहा है, कभी भी बड़ी घटना हो सकती है, उसकी साफ-सफाई कराई जाए। गढ़मुक्तेश्वर में लगे ट्रांसफार्मरों के पास फ्यूज बॉक्स लगवाए जाएं, ताकि फॉल्ट होने पर फ्यूज उड़ जाए और उसे जल्दी ठीक किया जा सके। नगर में बंदरों का आतंक बढ़ गया है, कई बच्चों व बड़ों को काटा है, पिंजरा लगवाकर बंदरों को पकड़कर जंगल में छुड़वाया जाए। एसडीओ अस्पताल में कई महीनों से एक्स-रे मशीन



खराब पड़ी है, मरीज परेशान हैं, मशीन को ठीक कराया जाए। गंगा बृजघाट गेस्ट हाउस के बाहर श्रद्धालुओं के लिए वाटर कुलर लगवाया जाए। बैठ गांव निवासी इमाम अली का बिजली बिल जमा होने के बावजूद दोबारा जुड़कर आ रहा था, जिससे पुत्र अरशद अली 6 महीने से परेशान था। तहसील की मासिक बैठक में एसडीओ सिम्भावली को बुलाकर समस्या का निस्तारण कराया गया, एसडीओ ने जल्द समाधान का आश्वासन दिया। इस मौके पर

युवा प्रदेश अध्यक्ष नितेश पंडित, मेरठ मंडल सचिव खालिद, राष्ट्रीय महासचिव ठाकुर इस्तेखार, प्रदेश उपाध्यक्ष डॉ. जावेद अली, तहसील अध्यक्ष कदीर, तहसील उपाध्यक्ष बाबर अली, यामीन, अरशद अली, चंद्रपाल, अजय शर्मा, सौरभ जाटव, शोएब, रिजवान चौधरी, अनीश अल्वी, अनुज, विशाल, सुभाष, मदन सैनी, तिलक, जाकिर, फैजान, नौशाद, हारून सहित सैकड़ों कार्यकर्ता मौजूद रहे।

तमंचे से फायरिंग करने के प्रयास के बाद गांव में दहशत

ग्रामीणों ने विरोध किया तो युवक ने तमंचा तानने का किया प्रयास, दोनों आरोपी फरार

नूरपुर/बिजनौर (सब का सपना):— थाना नूरपुर क्षेत्र के ग्राम आजमपुर में दो युवकों द्वारा कथित रूप से तमंचे से फायरिंग किए जाने का मामला सामने आया है। फायरिंग की घटना से गांव में दहशत फैल गई। ग्रामीणों ने जब इसका विरोध करते हुए एक युवक को पकड़ने का प्रयास किया तो आरोप है कि उसने ग्रामीणों की ओर तमंचा तानकर फायर करने का प्रयास किया। हालांकि ग्रामीण किसी तरह पीछे हट गए। बताया गया कि गांव में दो युवक तमंचे से फायरिंग कर रहे थे। फायरिंग की



आवाज सुनकर ग्रामीणों में अफरा-तफरी मच गई। ग्रामीणों ने युवकों की हरकत का विरोध किया और उन्हें पकड़ने का प्रयास किया। इसी दौरान

फैसल नामक युवक द्वारा ग्रामीणों पर तमंचा तानने और फायर करने का प्रयास करने का आरोप लगाया गया है। घटना के बाद दोनों युवक मौके

से फरार हो गए। दिनदहाड़े फायरिंग की घटना से ग्रामीणों में भय और आक्रोश का माहौल है। ग्रामीणों ने पुलिस से आरोपियों के खिलाफ कड़ी कार्रवाई कर गांव में सुरक्षा व्यवस्था मजबूत किए जाने की मांग की है। उधर, सूचना मिलने के बाद पुलिस मामले की जांच में जुट गई है। पुलिस आरोपों की पुष्टि के साथ ही फायरिंग करने वाले युवकों की तलाश कर रही है। पुलिस जांच के बाद ही घटना की वास्तविक स्थिति और आगे की कार्रवाई स्पष्ट हो सकेगी।

मुफ्त स्कूटी योजना: पहले आवेदन फिर शपथ पत्र, जानें कैसे मिलेगा रानी लक्ष्मीबाई स्कूटी योजना का लाभ

कानपुर। रानी लक्ष्मीबाई स्कूटी योजना का लाभ पाने की उम्मीद में वेरिफिकेशन कराने पहुंच रही छात्राओं को विश्वविद्यालय की अतिरिक्त कागजी प्रक्रिया परेशान कर रही है। आवेदन से लेकर कालेज स्तर पर दस्तावेज सत्यापन तक शपथ पत्र देने के बाद आम छात्रपति शाहूजी महाराज विश्वविद्यालय के वेरिफिकेशन सेंटर पर छात्राओं से अलग से शपथ पत्र लिया जा रहा है। इससे छात्राओं को दस्तावेज जमा करने के बाद भी वेरिफिकेशन पूरा कराने के लिए इधर-उधर भटकना पड़ रहा है। स्नातक पास छात्राओं के लिए प्रदेश सरकार की ओर से शुरू की गई योजना के तहत छात्राओं ने कालेज स्तर पर आवेदन किया था। आवेदन के दौरान आय, निवास



समेत अन्य जानकारीयों के लिए आवश्यक शपथ पत्र भी दिए गए। इसके बाद कालेज स्तर से दस्तावेजों को अयुक्त करते समय भी शपथ पत्र की प्रक्रिया पूरी की गई। अब विश्वविद्यालय में वेरिफिकेशन के लिए पहुंचने पर एक और शपथ पत्र मांगा जा रहा है। दस्तावेज जमा, फिर भी नहीं पूरा हो रहा काम

वेरिफिकेशन सेंटर पर छात्राएं अपने सभी जरूरी दस्तावेज लेकर पहुंच रही हैं। दस्तावेज जमा करने के बाद उन्हें बताया जा रहा है कि अलग से शपथ पत्र भी देना होगा। शपथ पत्र मांगने के बाद छात्राओं को यह घोषित करना है कि आवेदन में उनके द्वारा दी गई सभी सूचनाएं सही हैं। भविष्य में कोई जानकारी गलत मिलने पर इसकी

जिम्मेदारी स्वयं छात्रा की होगी। इसके बाद ही वेरिफिकेशन की प्रक्रिया पूरी की जा रही है। जानें क्या कहना है विश्वविद्यालय प्रशासन का विश्वविद्यालय प्रशासन का कहना है कि शासन स्तर पर हुई बैठक में छात्राओं से अलग शपथ पत्र लेने के निर्देश दिए गए हैं। इसका उद्देश्य गलत सूचना दिए जाने की स्थिति में जिम्मेदारी तय करना है। हालांकि छात्राओं का सवाल है कि जब आवेदन और कालेज स्तर पर पहले ही शपथ पत्र लिए जा चुके हैं तो विश्वविद्यालय में दोबारा वही प्रक्रिया क्यों कराई जा रही है। छात्राओं का कहना है कि पहले से स्पष्ट जानकारी और व्यवस्था होती तो वेरिफिकेशन सेंटर पर उन्हें अतिरिक्त परेशानी का सामना नहीं करना पड़ता।

दो सरकारी कॉलेजों से वेतन लेने के आरोप में तीन शिक्षक गिरफ्तार

उबल सैलरी प्रकरण में पुलिस की कार्रवाई, न्यायालय ने भेजा न्यायिक हिरासत में

धामपुर/बिजनौर (सब का सपना):— दो अलग-अलग सरकारी कॉलेजों से कथित रूप से एक साथ वेतन लेने के मामले में धामपुर पुलिस ने बड़ी कार्रवाई करते हुए तीन शिक्षकों को गिरफ्तार किया है। पुलिस के अनुसार गिरफ्तार आरोपियों की पहचान लोकेन्द्र कुमार, मुकेश कुमार और पंकज कुमार के रूप में हुई है। पुलिस के मुताबिक तीनों आरोपी राधेलाल मेमोरियल डिग्री कॉलेज, अफजलगढ़ तथा सौभाग्यवती बाई महाविद्यालय, धामपुर दोनों संस्थानों से वेतन प्राप्त कर रहे थे। मामले में कॉलेज की प्राचार्य की ओर से



पुलिस को लिखित शिकायत दी गई थी। शिकायत के आधार पर जांच की गई, जिसके बाद संबंधित धाराओं में मुकदमा दर्ज कर पुलिस ने तीनों आरोपियों को गिरफ्तार कर

लिया। गिरफ्तारी के बाद पुलिस ने तीनों आरोपियों को न्यायालय में पेश किया, जहां से उन्हें न्यायिक हिरासत में भेज दिया गया। पुलिस का कहना है कि प्रकरण की जांच जारी है और

साक्ष्यों के आधार पर आगे की विधिक कार्रवाई की जाएगी। एसपी की मुताबिक पुलिस ने पूरे मामले को गंभीरता से लेते हुए जांच के बाद कार्रवाई की है। प्रकरण में सामने आए तथ्यों और दस्तावेजों के आधार पर आगे की कार्रवाई जारी है। धामपुर पुलिस की कार्रवाई के बाद शिक्षा विभाग में भी मामले को लेकर चर्चा तेज हो गई है। अब जांच में यह स्पष्ट होने की उम्मीद है कि दोनों संस्थानों से वेतन लेने के आरोप में सरकारी अभिलेखों में किस स्तर पर अनियमितता हुई और इसमें अन्य कोई व्यक्ति भी शामिल है या नहीं।

परिवहन विभाग के ऑपरेशन कवचऔर ऑपरेशन अज्ञात के अंतर्गत 57 वाहनों पर कार्रवाई

बिना नंबर प्लेट, अस्पष्ट नंबर प्लेट और अनाधिकृत यात्री वाहनों के खिलाफ चला अभियान; वाहन चालकों में मचा हड़कंप

बिजनौर (सब का सपना):— परिवहन विभाग ने बिना नंबर प्लेट, अस्पष्ट नंबर प्लेट तथा अनाधिकृत रूप से यात्रियों का परिवहन करने वाले वाहनों के खिलाफ अभियान तेज कर दिया है। विभाग की ओर से चलाए जा रहे छाऑपरेशन अज्ञात और ऑपरेशन कवच के तहत बीते दो दिनों में कुल 57 वाहनों के चालान किए गए kअभियान के लिए एआरटीओ महेश शर्मा ने दो टीमों का गठन किया। एक टीम का नेतृत्व स्वयं एआरटीओ महेश शर्मा ने किया, जबकि दूसरी टीम की कमान पीटीओ मुन्ना लाल को सौंपी गई। कार्रवाई में रोडवेज के एआरएम अशोक सिंह भी शामिल रहे। परिवहन विभाग की टीमों ने



नजीबाबाद रोड, बैराज रोड, चांदपुर रोड और धामपुर रोड पर वाहनों की सघन जांच की। ऑपरेशन अज्ञात के तहत बिना नंबर प्लेट अथवा अस्पष्ट नंबर प्लेट लगाकर चल रहे वाहनों को चिह्नित कर कार्रवाई की

गई। वहीं ऑपरेशन कवच के तहत अनाधिकृत रूप से यात्रियों को बैठाकर संचालित किए जा रहे वाहनों के खिलाफ कार्रवाई की गई। विभाग के अनुसार दो दिनों में ऑपरेशन अज्ञात के तहत 27 वाहनों

तथा ऑपरेशन कवच के तहत 30 वाहनों के चालान किए गए। कार्रवाई की खबर फैलते ही वाहन चालकों और वाहन स्वामियों में हड़कंप मच गया। कार्रवाई से बचने के लिए कई लोगों ने सिफारिश कराने का प्रयास भी किया, लेकिन एआरटीओ महेश शर्मा ने नियमों के उल्लंघन पर किसी प्रकार की ढील नहीं दी। परिवहन विभाग के अधिकारियों ने स्पष्ट किया कि बिना नंबर प्लेट, अस्पष्ट नंबर प्लेट अथवा अनाधिकृत रूप से यात्री परिवहन करने वाले वाहनों के खिलाफ अभियान आगे भी जारी रहेगा। अधिकारियों का कहना है कि सड़क सुरक्षा और नियमों का पालन सुनिश्चित कराने के लिए ऐसे वाहनों पर लगातार निगरानी रखी जाएगी।

स्याना में तेंदुए की दहशत से तीन गांवों में खौफ, हापुड़-बुलंदशहर में सर्व ऑपरेशन जारी

स्याना/बुलंदशहर (सबका सपना): जनपद के तहसील स्याना के भरना और लाड़पुर गांव में तेंदुआ देख जाने से ग्रामीणों में दहशत का माहौल है। शाम होते ही गांव की गलियों में सननाट पसर जाता है। ग्रामीणों के अनुसार सबसे पहले लाड़पुर के किसानों ने खेतों में काम करते समय तेंदुए को देखा था। तेंदुए को देखकर अफरा-तफरी मच गई और किसान जान बचाकर गांव की ओर भागे। उसके बाद से खेतों और झाड़ियों में तेंदुए के पंजों के निशान देखे जा रहे



हैं। मंगलवार को सूचना मिलते ही हापुड़ और बुलंदशहर दोनों जिलों

की वन विभाग की टीमों मौके पर पहुंची और गन्ने के खेतों व नाले के

एएनएम की पुनः ज्वाइनिंग के विरोध में स्वास्थ्य कर्मियों का धरना

कार्य बहिष्कार कर सीएचसी परिसर में बैठें एएनएम व संगनी-आशाएं, मारपीट के आरोप को लेकर एसपी से शिकायत

नगीना/बिजनौर (सब का सपना):— एएनएम शीतल के तबादले और पुनः ज्वाइनिंग का मामला दिन-प्रतिदिन तूल पकड़ता जा रहा है। मंगलवार को उनकी पुनः ज्वाइनिंग के विरोध में एएनएम, संगनी व आशाओं ने कार्य बहिष्कार कर सामुदायिक स्वास्थ्य केंद्र (सीएचसी) परिसर में धरना दिया। स्वास्थ्य कर्मियों ने मौके पर पहुंचे प्रतिरक्षण अधिकारी/नोडल अधिकारी को मांग पत्र सौंपकर मामले में कार्रवाई की मांग की। वहीं, कुछ महिला स्वास्थ्य कर्मियों ने पुलिस अधीक्षक को शिकायती पत्र भेजकर एएनएम शीतल के साथ गाली-गलौज व मारपीट करने का आरोप लगाते हुए कार्रवाई की मांग की है। धरने पर बैठी एएनएम, संगनी व आशाओं की ओर से दिए गए मांग पत्र में कहा गया है कि उपकेंद्र फखनपुर की एएनएम शीतल की



पुनः ज्वाइनिंग के विरोध में एक सितंबर को मुख्य चिकित्सा अधिकारी कार्यालय में उनकी अनुपस्थिति में अगर मुख्य चिकित्सा अधिकारी डॉ. अनिल कुमार व डॉ. विश्वकर्मा को मांग पत्र दिया गया था। उस समय अधिकारियों ने सीएमओ से फोन पर वार्ता करने की बात कही थी। आरोप है कि सीएमओ द्वारा मामले की जांच के लिए टीम गठित कर एक सप्ताह में

कार्रवाई का आश्वासन दिया गया था, लेकिन अभी तक कोई कार्रवाई नहीं हुई। स्वास्थ्य कर्मियों का कहना है कि लगातार आश्वासन मिलने के बावजूद कार्रवाई न होने से उनमें रोष है। इसी के चलते उन्हें कार्य बहिष्कार कर धरने पर बैठने के लिए मजबूर होना पड़ा। मांग पत्र पर करीब दर्जन भर एएनएम, संगनी व आशाओं के हस्ताक्षर बताए गए हैं। इसी मामले में लीलोदेवी, पूजा,

कुसुम, सुनीता, पंकी, विनेश आदि महिला स्वास्थ्य कर्मियों ने पुलिस अधीक्षक को भेजे शिकायती पत्र में आरोप लगाया है कि मंगलवार को एएनएम शीतल ने महिला स्वास्थ्य कर्मी संगीता पवार के साथ गाली-गलौज करते हुए मारपीट की तथा जान से मारने की धमकी दी। शिकायतकर्ताओं ने पुलिस अधीक्षक से मामले की जांच कर कार्रवाई की मांग की है। बताया जा रहा है कि फखनपुर उपकेंद्र की एएनएम शीतल का पूर्व में अशोभनीय व्यवहार के आरोपों के चलते तबादला किया गया था। बाद में उनकी पुनः ज्वाइनिंग होने की बात सामने आई, जिसका एएनएम व आशाएं लगातार विरोध कर रही हैं। अब धरना और मारपीट के आरोप सामने आने के बाद मामला और गरमा गया है। फिलहाल स्वास्थ्य विभाग और पुलिस स्तर पर मामले में क्या कार्रवाई होती है, इस पर सभी की निगाहें टिकी हैं।

डेयरी संचालक से मारपीट कर 31 हजार रुपये छीनने का आरोप

पुलिस को दी तहरीर, दो युवकों पर लगाया मारपीट व जान से मारने की धमकी देने का आरोप

नवासी शुभम कुमार पुत्र नरेंद्र कुमार ने पुलिस को दी तहरीर में बताया कि वह सोमवार शाम विरनोई सराय स्थित अपनी दूध की डेयरी बंद कराने के बाद बाइक से घर लौट रहा था। आरोप है कि गांव के रास्ते में मोड़ से पहले काली मंदिर के पास गांव निवासी प्रियांशु पुत्र अरुण कुमार और उसके साथी अस्मित पुत्र हेमंद

नवासी ग्राम नियामतपुर ने उसे रोक लिया। पीड़ित के अनुसार, दोनों युवकों ने उसके साथ गाली-गलौज करते हुए मारपीट शुरू कर दी। आरोप है कि प्रियांशु ने लोहे की वस्तु से उसके सिर पर वार कर दिया। इसके बाद आरोपियों ने उसके थैले में रखे 31 हजार रुपये निकाल लिए और जान से मारने की धमकी देते

हुए मौके से चले गए। मारपीट में घायल शुभम ने सरकारी अस्पताल पहुंचकर चिकित्सकीय परीक्षण कराया। पीड़ित ने पुलिस को तहरीर देकर आरोपियों के खिलाफ कार्रवाई की मांग की है। पुलिस का कहना है कि तहरीर के आधार पर मामले की जांच की जा रही है। जांच के बाद आवश्यक कार्रवाई की जाएगी।

मेरठ। देश की पहली रीजनल रैपिड रेल यात्रियों को दिल्ली से मेरठ तक महज कुछ मिनटों में 160 किमी प्रति घंटे की रफ्तार से पहुंचा तो देती है लेकिन स्टेशन से बाहर कदम रखते ही यात्रियों का सामना चौड़े और गहरे गड्ढों से होता है। यही परेशानी स्टेशन तक पहुंचने में उठानी पड़ती है। नमो भारत की अत्याधुनिक चमचमाती तकनीक और सड़क की यह बदहाली एक-दूसरे के ठीक उलट खड़ी है। सबसे बुरी स्थिति बेगमपुल नमो भारत स्टेशन के आसपास की है, जहां चारों गेटों के ठीक सामने इतने गहरे गड्ढे बन चुके हैं कि जरा सी जल्दबाजी किसी यात्री को दुर्घटना का शिकार बना सकती है।



यह स्थिति उसी राष्ट्रीय राजधानी क्षेत्र परिवहन निगम (एनसीआरटीसी) की लापरवाही से हुई है जिसने इस विश्वस्तरीय कारिडोर को तैयार किया है। बेगमपुल चौक से लेकर जीरो माइल यानी नमो भारत स्टेशन के गेट नंबर एक, दो, चार व तीन तक पूरी

सड़क गड्ढों की भेंट चढ़ चुकी है। स्टेशन के अंदर अत्याधुनिक चमक है तो गेटों के ठीक बाहर निकलते ही विशाल गड्ढे। यह तस्वीर उस विकास के दावे पर सीधा तंज है, जिसमें लोग दिल्ली से मेरठ तक की दूरी हाईटेक ट्रेन से सरपट तय करते

हैं लेकिन जैसे ही प्लेटफॉर्म से उतरकर स्टेशन के बाहर आते हैं, उन्हें गड्ढों से जूझना पड़ता है। शाम ढलते ही अंधेरे में ये गड्ढे और खतरनाक हो जाते हैं और दुर्घटना की आशंका कई गुना बढ़ा देते हैं। यह सड़क एनसीआरटीसी के अधीन है और इसकी मरम्मत की जिम्मेदारी भी उसी की है। इसकी मरम्मत उस समय हुई थी जब नमो भारत कारिडोर का 22 फरवरी को उद्घाटन किया गया था। उद्घाटन के समय भी सड़क की स्थिति बदहाल थी लेकिन तब उद्घाटन की तैयारी के कारण मरम्मत की गई थी। कुछ समय बीतने के बाद जब सड़क जर्जर होती चली गई और गड्ढे बढ़ते गए तो संबंधित

स्वागत से भाजपा पदाधिकारी गदगद...पब्लिक के छूटे पसीने, तीन घंटे तक जाम; आगरा में फंसीं एंबुलेंस

आगरा। फतेहाबाद रोड स्थित होटल रमाड़ा पुल के नीचे मंगलवार को भीषण जाम ने पुलिस व्यवस्था की पोल खोल दी। तेज धूप और भीषण उमस के बीच करीब तीन घंटे तक वाहन रेंगते रहे। जाम में एंबुलेंस, स्कूली बसें और ट्रिस्ट बसों के साथ बड़ी संख्या में राहगीर फंसे रहे। परेशान लोगों ने एकता थाना पुलिस को कई बार फोन किया, लेकिन उन्हें कथित तौर पर यही जवाब मिलता रहा कि "हमें जाम की जानकारी नहीं है।" स्वागत में उमड़े हुजूम और जैसीबी देख भाजपा पदाधिकारी

जरूर गदगद हो गए होंगे लेकिन जाम में फंसी पब्लिक कराह उठी। भाजपा बृज क्षेत्र उपाध्यक्ष बनने के बाद सुग्रीव चौहान के प्रथम बार आगरा आमगन पर पार्टी नेताओं और समर्थकों ने होटल रमाड़ा पुल के नीचे स्वागत समारोह आयोजित किया था। सुबह करीब नौ बजे से समर्थक जुटने लगे। करीब 10 बजे स्वागत स्थल के पास जैसीबी लगाकर बमरौली कटारा की ओर से आने वाली बाव्यों सड़क को बंद कर दिया गया। इससे यातायात प्रभावित होना शुरू हो गया और देखते ही

देखते जाम बढ़ता गया। करीब 11:30 बजे स्थिति पूरी तरह बिगड़ गई। लगभग एक किलोमीटर तक वाहनों की कतार लगी गई। एंबुलेंस और स्कूली बसों के जाम में फंसने से लोगों की परेशानी और बढ़ गई। गर्मी में बच्चे और राहगीर बेहाल रहे। सीआईएसएफ जवानों ने संभाला मोर्चा दोपहर करीब 12:15 बजे ग्वालियर से आ रहा सीआईएसएफ का ट्रक भी रिंग रोड पर जाम में फंस गया। ट्रक में सवार जवान नीचे उतरे और यातायात को बलस्थित कराने में जुट गए। करीब

एक घंटे की मशक्कत के बाद उन्होंने ट्रक को जाम से बाहर निकलवाया, जबकि आम राहगीर जाम में फंसे रहे। एसीपी के रुख पर सक्रिय हुई पुलिस करीब 1:30 बजे एकता थाना प्रभारी पुलिस फोर्स के साथ मौके पर पहुंचे और जाम खुलवाने का प्रयास शुरू किया। इसी दौरान आगरा से फतेहाबाद जा रहे एसपी फतेहाबाद इमरान अहमद भी जाम में फंस गए। उन्होंने मौके पर पहुंचकर जाम खुलवाने को कमान संभाली। एसीपी के कड़े रुख के बाद पुलिस सक्रिय हुई।



मेधा शंकर इंडियाज गॉट लेटेन्ट के पैनल में शामिल हुईं

विक्रान्त मैसी के साथ '12वीं फेल' से दर्शकों के दिलों में जगह बनाने वाली एक्ट्रेस मेधा शंकर एक बार फिर से समय रैना की वजह से चर्चा में हैं। मेधा समय रैना के शो 'इंडियाज गॉट लेटेन्ट' में पहुंचीं। हाल ही में वो इस शो में पैनलिस्ट की लाइन में नजर आईं, जहां वरुण धवन भी इस पैनल का हिस्सा थे। मेधा को देखते ही सोशल मीडिया पर पुरानी चर्चा फिर से चेज हो गई। बता दें कि पिछले कुछ समय से मेधा शंकर और समय रैना के रिश्ते की काफी चर्चा है। दोनों कई मौकों पर साथ भी दिखे हैं। हाल ही में दोनों एक ही फ्लाइट में सफर करते भी दिखे थे। हालांकि, दोनों में से किसी ने अब तक इस रिश्ते को लेकर कुछ भी नहीं कहा है। पिछले कुछ दिनों में इंडियाज गॉट लेटेन्ट विवादों से दूर नहीं रहा है। 'इंडियाज गॉट लेटेन्ट' के लेटेस्ट एपिसोड में मेधा शंकर की मौजूदगी ने दर्शकों का ध्यान खींचा। एपिसोड और उससे जुड़े वीडियो ऑनलाइन सामने आने के बाद सोशल मीडिया यूजर्स ने उनकी मौजूदगी को

समय रैना के साथ चल रही डेटिंग की अफवाहों से जोड़ना शुरू कर दिया। सोशल मीडिया पर कई यूजर्स ने मेधा के शो में आने पर रिएक्शन्स दीए। एक यूजर ने कमेंट किया 'अरे रुको!! मुझे मेधा पैनल में दिख रही है।' इन रिएक्शन्स के बाद दोनों के रिश्ते को लेकर चर्चाएं और बढ़ गईं। **समय रैना और मेधा शंकर को कई बार साथ देखा गया** रिपोर्ट्स के मुताबिक, समय रैना और मेधा शंकर को हाल ही में एक ही फ्लाइट में सफर करते हुए देखा गया। इसके अलावा दोनों मुंबई एयरपोर्ट पर भी साथ नजर आए। यह पहली बार नहीं है जब दोनों को एक साथ देखा गया हो। जुलाई में भी उन्हें कई कार्यक्रमों में साथ देखा गया था। हालांकि, बार-बार साथ नजर आने के बावजूद मेधा शंकर और समय रैना ने अपने रिश्ते को लेकर कोई आधिकारिक बयान नहीं दिया है। दोनों ने डेटिंग की खबरों पर अब तक सार्वजनिक रूप से प्रतिक्रिया देने से भी परहेज किया है।

पिछले कुछ दिनों में इंडियाज गॉट लेटेन्ट एक बार फिर अपने कंटेंट और उससे जुड़े विवादों को लेकर चर्चा में रहा है। हाल ही के एक एपिसोड में शेरॉन वर्मा बतौर पैनलिस्ट नजर आई थीं। इस दौरान कश्मीरी-बिहारी जोक को लेकर सोशल मीडिया पर जमकर बवाल हुआ और कई यूजर्स ने शो के कंटेंट पर सवाल उठाए। विवाद के बीच एपिसोड के कुछ हिस्से सोशल मीडिया पर तेजी से वायरल हुए, जिसके बाद शो और इससे जुड़े लोगों को लेकर ऑनलाइन चर्चाएं तेज हो गईं। वहीं, शेरॉन वर्मा का नाम समय रैना के साथ भी जोड़ा जा चुका है। दोनों की साथ में नजर आने और सोशल मीडिया पर सामने आई चर्चाओं के बाद उनके रिश्ते को लेकर डेटिंग की अफवाहें उड़ी थीं। हालांकि, समय और शेरॉन दोनों ने सार्वजनिक तौर पर इस रिश्ते को लेकर कुछ भी नहीं कहा है। **जून में हुआ था 'इंडियाज गॉट लेटेन्ट सीजन 2' का प्रीमियर** 'इंडियाज गॉट लेटेन्ट' के दूसरे सीजन का प्रीमियर जून में हुआ था। शो का पहला

एपिसोड 20 जून को शाम 7 बजे प्रसारित किया गया। नए सीजन में भी शो का वही अनीखा कॉमेडी फॉर्मेट देखने को मिल रहा है, जिसमें प्रतियोगियों, मेहमानों और पैनलिस्ट्स के बीच मजेदार और अप्रत्याशित बातचीत होती है। वहीं, मेधा शंकर की बात करे तो वह '12वीं फेल' में अपने अभिनय के लिए काफी लोकप्रिय हुई थीं।



नेपोटिज्म पर अरशद वारसी की अलग राय? स्टारकिड्स के बारे में कहा

फिल्म इंडस्ट्री में अक्सर नेपोटिज्म पर बातें होती हैं। हाल ही में अभिनेता अरशद वारसी ने भी इस बारे में अपनी राय रखी। उनका मानना है कि इस मुद्दे को कंगना रनौत लेकर आई। अरशद वारसी का कहना है कि भाई-भतीजावास से स्टारकिड्स के लिए पहला दरवाजा खुल सकता है, वे आगे कहां तक जाएंगे यह बात किसी की प्रतिभा पर निर्भर होती है। अभिनेता अरशद वारसी ने भाई-भतीजावाद की बहस को चर्चा में लाने का क्रेडिट कंगना रनौत को दिया है। अभिनेता का मानना है कि स्टार किड्स को फिल्म इंडस्ट्री में आसानी से एंट्री मिल जाती है। अरशद के मुताबिक, मशहूर सरनेम सिर्फ पहला दरवाजा ही खोल सकता है। कोई एक्टर वहां टिकेगा या नहीं, यह आखिरकार उसके टैलेंट के ऊपर है। अरशद वारसी ने फिल्मिज्ञान के साथ एक पॉडकास्ट में बात करते हुए कहा कि जब उन्होंने अपना करियर शुरू किया था, तब नेपोटिज्म कोई बड़ा मुद्दा नहीं था। उन्होंने कहा, 'कंगना नेपोटिज्म का मुद्दा लेकर आई और फिर यह बड़ा हो गया। हर कोई इसके बारे में बात करने लगा।' अरशद ने यह माना कि नेपोटिज्म मौजूद है। मगर, साथ ही कहा कि इससे उन्हें कोई फर्क नहीं पड़ता, क्योंकि उनका मानना है कि बिना प्रतिभा के कोई भी एक्टर बहुत आगे नहीं बढ़ सकता। एक्टर के मुताबिक, नेपोटिज्म का सबसे बड़ा फायदा यह है कि इससे जल्दी मौका मिल जाता है। उन्होंने कहा, 'ज्यादा से ज्यादा यह हो सकता है कि उनके लिए दरवाजा जल्दी खुल जाए, लेकिन अगर आपमें टैलेंट नहीं है, तो वह दरवाजा जल्दी ही बंद भी हो जाता है।' अरशद का कहना है कि वह अपने बच्चों पर सफल होने का दबाव नहीं डालना चाहते और न ही इस बात की चिंता करना चाहते हैं कि वे फेल होंगे या क्या होगा। इसके बजाय, वह चाहते हैं कि वे एक्टिंग को एक कला के तौर पर समझें और अगर वे इसे अपनाया चाहें, तो इसके लिए पूरी तरह तैयार रहें। एक्टर ने यह भी कहा कि आज फिल्म इंडस्ट्री में आने वाले युवा पहले से कहीं ज्यादा तैयारी के साथ आते हैं, इसलिए जो लोग एक्टर बनना चाहते हैं, उनके लिए अपनी कला को गंभीरता से लेना जरूरी है।



नजदीकियां में दिखेंगे निकिता दत्ता और ताहा शाह


धर्मा प्रोडक्शंस की डिजिटल कंपनी धर्माटिक एंटरटेनमेंट एक नई सीरीज लेकर आ रही है, जिसका नाम 'नजदीकियां' बताया जा रहा है। इस सीरीज का निर्देशन नेशनल अवॉर्ड विजेता फिल्ममेकर रुचिर अरुण करेंगे। इसमें निकिता दत्ता और ताहा शाह बहुशा लीड रोल में नजर आएंगे। यह सीरीज प्राइम वीडियो पर रिलीज होगी। 'नजदीकियां' की कहानी आज के दौर के रिश्तों और उनकी जटिलताओं पर बेस्ड होगी। सीरीज में प्यार, शादी, जिम्मेदारियों और अपनी इच्छाओं के बीच फंसे लोगों की कहानी दिखाई जाएगी। कहानी में दो शादीशुदा जोड़ों की जिंदगी उस समय बदल जाती है, जब उनके जीवनसाथियों के बीच एक ऐसा रिश्ता बन जाता है, जो धीरे-धीरे बेहद गहरा होता



चला जाता है। 'नजदीकियां' की कहानी दो कपल्स के इर्द-गिर्द घूमती है। शुरुआत में इन दोनों जोड़ों की जिंदगी सामान्य नजर आती है, लेकिन समय के साथ उनके रिश्तों में बदलाव आने लगता है। दोनों कपल्स के जीवनसाथियों में से दो लोग एक-दूसरे के बेहद करीब आ जाते हैं। 'नजदीकियां' में आकांक्षा सिंह भी लीड रोल में नजर आएंगी। आकांक्षा टेलीविजन की लोकप्रिय एक्ट्रेस में रही हैं। उनके किरदार के बारे में फिलहाल ज्यादा जानकारी नहीं दी गई है। सीरीज में परेश पाहुजा भी महत्वपूर्ण भूमिका निभाएंगे। परेश इससे पहले 'बंदिश बैडिट्स' और 'चांद मेरा दिल' में नजर आ चुके हैं। उनकी एक्टिंग को ओटीटी दर्शकों ने भी पसंद किया है। सीरीज की शूटिंग 2026 के अंत तक शुरू हो सकती है। इसके बाद इसे साल 2027 में प्राइम वीडियो पर रिलीज करने की योजना है।

साइकोलॉजिकल ड्रामा में दिखेगी वेदिका पिंटो, लक्ष्य के साथ बनेगी नई जोड़ी

मुंबई 'मुसाफिर कैफे' में अपनी एक्टिंग से ध्यान खींचने वाली वेदिका पिंटो अब लक्ष्य के साथ स्क्रीन पर एकदम फ्रेश जोड़ी के रूप में नजर आने वाली हैं। एक्ट्रेस इस नई कहानी में अपने किरदार के जरिए एक नया और एक्ससाइटिंग रंग भरने के लिए तैयार हैं। 'राख' से अपनी खास पहचान बनाने के बाद फिल्ममेकर प्रोसीत रॉय अब अपनी अगली डायरेक्टोरियल फिल्म लेकर आ रहे हैं। इस अनटाइटल्ड फिल्म में लक्ष्य के साथ वेदिका पिंटो लीड रोल में दिखाई देंगी। कहा जा रहा है कि यह कोई टिपिकल रोमांस नहीं, बल्कि प्यार के साथ साइकोलॉजिकल ट्विस्ट का ऐसा कॉकटेल है, जो कहानी को काफी इंटरमिंग बनाने वाला है। 'किल', 'चांद मेरा दिल' और 'द बाईस ऑफ बॉलीवुड' जैसे अलग-अलग प्रोजेक्ट्स में अपनी वर्सैटिलिटी दिखा चुके लक्ष्य अब इस फिल्म में एक और ज्यादा लेयर्ड और अनप्रेडिक्टेबल किरदार एक्सप्लोर करते नजर आएंगे। यानी इस बार लक्ष्य का अंदाज होगा थोड़ा हटके और कहानी होगी उससे भी ज्यादा सरप्राइजिंग! अपने डिस्ट्रिक्ट स्टोरीटेलिंग स्टडिओ के लिए पहचाने जाने वाले प्रोसीत रॉय इस बार रोमांस को साइकोलॉजिकल ट्विस्ट के साथ पेश करने वाले हैं।



'द ट्रेटर्स 2' की जीत पर बोलीं क्रिस्टल डिसूजा

'द ट्रेटर्स सीजन 2' में क्रिस्टल डिसूजा और रिदा थराना ने अपने खेल से सभी की चौंका दिया। उन्होंने शो में 'ट्रेटर्स' की भूमिका निभाते हुए न सिर्फ कई खिलाड़ियों को गलतफहमी में रखा, बल्कि आखिर तक खुद को बचाए रखा और विजेता बनकर बाहर निकलीं। अब शो के खत्म होने के बाद क्रिस्टल ने बताया है कि शुरुआत से ही उन्हें पता था कि अगर वह किसी सवाल पर जरूरत से ज्यादा सफाई देंगी या खुद को बचाने के लिए बहुत ज्यादा सफाई देने लगेगी, तो उनका राज खुल सकता है। क्रिस्टल ने अपने अनुभव के बारे में बात करते हुए कहा, 'ट्रेटर्स' होना सुनने में भले ही बहुत शानदार लगता हो, लेकिन जब आपको हर दिन उन लोगों से झूठ बोलना पड़े, जिन्हें आप सच में पसंद करते हैं, तब इसकी असली मुश्किल समझ


आती है। मैं शुरुआत से ही ट्रेटर थीं और इसलिए मुझे जल्दी समझ आ गया था कि ज्यादा बोलना या किसी आरोप पर तुरंत सफाई देना मुझे सबकी नजरों में ला सकता है। क्रिस्टल के कहा, 'इसी वजह से मैंने यह सीखने की कोशिश की कि कब बोलना है, कब चुप रहना है और कब सिर्फ मुस्कुराकर पीछे बैठ जाना है। शो के दौरान मुझ पर शक भी हुआ, आरोप भी लगे और कई बार दूसरे कंटेस्टेंट्स ने मुझे मुश्किल में डालने की कोशिश भी की, लेकिन मैं किसी तरह हर बार मुश्किल से निकलती चली गई।' जब शो शुरू हुआ था, तब कुल 21 प्लेयर्स पैसेस में पहुंचे थे। इसके बाद कई हफ्तों तक मर्डर, धोखे, गलत थ्योरी और एक-दूसरे पर शक का खेल चलता रहा। 'शक के घरे' के

दौरान प्लेयर्स लगातार यह पता लगाने की कोशिश करते रहे कि आखिर उनके बीच कौन ट्रेटर है। जैसे-जैसे खेल आगे बढ़ा, एक-एक करके खिलाड़ी बाहर होते गए और आखिर में छह लोग बचे। फिनले तक मल्लिका शेरावत, साहिल सलाथिया, दलीप ताहिल, शालिनी पासी, क्रिस्टल डिसूजा और रिदा थराना ही खेल में टिके रहे। इन सभी को लगा कि उन्होंने पैसेस के सबसे बड़े धोखे को पीछे छोड़ दिया है। लेकिन फिनले में क्रिस्टल और रिदा ने खुद को ट्रेटर बताकर पूरे खेल का सबसे बड़ा राज खोल दिया। दोनों की यह जोड़ी आखिरकार जीत तक पहुंची।



अभिलाष थपलियाल ने सभी से तापसी की 'गांधारी' देखने की गुजारिश की

अभिनेत्री तापसी पन्नू अपने दमदार अभिनय और शानदार फिल्मों के चयन को लेकर जानी जाती हैं। अब तापसी एक्शन-थ्रिलर फिल्म 'गांधारी' से फिर से दर्शकों का मनोरंजन कर रही हैं। गुरुवार को के मित्र और अभिनेता अभिलाष थपलियाल ने सभी से फिल्म को देखने की गुजारिश की। अभिलाष थपलियाल ने इंस्टाग्राम पर अभिनेत्री तापसी पन्नू के साथ कुछ तस्वीरें पोस्ट कीं, जिसमें उन्होंने उनके अभिनय और फिल्मों के चयन की भी सराहना की। अभिनेता ने लिखा, 'अभिनेत्री तापसी पन्नू ने जो फैसले लिए हैं, वो उन्हें इस इंडस्ट्री की हर दूसरी स्टार से अलग बनाते हैं।' 'पिक' से लेकर 'मुल्क', 'थपड़', 'मनमर्जिया' और 'अरसी' तक। उन्होंने हर बार अपने अभिनय से चौंकाया है। 'अभिनेता अभिलाष थपलियाल ने सभी से फिल्म 'गांधारी' देखने की अपील की। अभिनेत्री ने लिखा, 'नेटपिलक्स पर 'गांधारी' उस अभिनेत्री के लिए जरूर देखें, जो हर बार नया



सुकाम बनाती हैं। इंडियन फिल्म इंडस्ट्री की सबसे बेहतरीन और सबसे बहादुर एक्ट्रेस में से एक तापसी पन्नू के नाम।' अभिनेता अभिलाष थपलियाल की पोस्ट को काफी पसंद किया जा रहा है। वहीं, तापसी पन्नू ने भी कमेंट सेक्शन पर प्रतिक्रिया दी। उन्होंने लिखा, 'यहां सर्वोच्च करने का एक वीर चक्र होना चाहिए।' अभिनेत्री के इस कमेंट पर अभिलाष ने भी रिएप्लाइं देते हुए लिखा, 'तापसी पन्नू, माहेश्वरी जी ने लिखा था, और शायद आपके ही लिए होगा, प्रातः हो कि रात हो, संग हो न साथ हो। सूर्य से बड़े चलो, चंद्र से बड़े चलो। वीर तुम बड़े चलो, धीर तुम बड़े चलो।' देवाशीष मखीजा द्वारा निर्देशित फिल्म में तापसी पन्नू, इश्वाक सिंह, छाया कदम, मीता वशिष्ठ और स्वास्तिका मुखर्जी मुख्य भूमिका में हैं। फिल्म की कहानी 'बानी' (तापसी पन्नू) नाम की एक मा के इर्द-गिर्द घूमती है, जो अपने पति गोकुल (इश्वाक सिंह) और बेटी मिट्टी के साथ जॉयपुरा शहर में रहती है। रेलवे स्टेशन पर बानी की बेटी का अपहरण हो जाता है और एक हिसक हमले में बानी अपनी आंखों की रोशनी भी खो बैठती है। इसके बाद बानी अपनी बेटी को ढूँढने और बाल तस्करों के एक खतरनाक गिरोह का सामना करने के लिए आंखों पर पट्टी बांधकर खुद मैदान में उतरती है।